

# உசன் பதி முத்துமாலை

நூலாசிரியர்: திருமதி சி. சரவணமுத்து





# உசன் பதி முத்துமாலை

நூலாசிரியர்

## திருமதி சி. சரவணமுத்து

# கிடைப் பதிகம்

## குருவாயாக்குத்துவம்

நூல் : 'உசன் பதி முத்துமாலை'

ஆசிரியர் : திருமதி. சி. சரவணமுத்து

பதிப்பு : முதல் - வைகாசி, 2006

அச்சப்பதிப்பு : 'கிறிப்ஸ்'  
70/7, கனல் வீதி,  
ஹெந்தளை, வத்தளை

விநியோகம் : அன்பளிப்பு

தொடர்பு : ஆசிரியர்  
'உசன் பதி முத்துமாலை'  
4105 ஸ்டோன் ரிஜ் லேன்  
ழுனிற் # 121, டபிளின்  
ஓஹியோ 43017, ஐ.எஸ்.ஏ.

தொலைபேசி : 00-1-1614-734-0977

## உள்ளே...

வாழ்த்துரை	.....	5
ஆசிச் செய்தி	.....	8
ஆசியுரை	.....	10
முத்து மாலையாக நல்கிய நற்பணியை நாமும் போற்றுவோம்	.....	13
எமக்கு வழிகாட்டிய ஆசிரியரையும் துணைவியாரையும் போற்றுவோம்	.....	16
அமெரிக்கா வாழ் தமிழ் மக்கள் வாழ்த்து	.....	19
ஆசியுரை	.....	21
“மணிமாலை மலர் வாழ்த்துப்பா”	.....	23
தமிழ்த் தாய் வணக்கம்	.....	25
முகவுரை	.....	27
“உசன் பதி”	.....	29
“உசன் பதி முத்து மாலை”	.....	33
நூலாசிரியர் வரலாறு	.....	65



## வாழ்த்துரை



உசன் கந்தசாமி கோயில் வரலாறு திருமதி. சின்னத்தங்கம் சரவணமுத்து அவர்களால் எழுதப்பட்டது.

“போற்றிலும் சடாட்சர மந்திரப் பொருளே  
புண்ணிய மூர்த்தி உன் பொற்பாதம் நண்ணி  
ஆற்றமும் விருப்புடைய அடியவர் எல்லாம்  
அருகினில் வந்து உன் அருள்பெற நின்றார்  
மாற்றமும் விடிவெள்ளி தோன்றியது இப்போ  
வளர் இளங்கதிர்முகம் காட்டிடாய் என்றே  
சேற்றிதழ் கமலநற்தடமலி உசன்பதிச்  
செவ்வக்குமரா பள்ளி எழுந்தருளாயே.”

உசன் கந்தப்பெருமானின் திருப்பள்ளியெழுச்சிப் பாடல் இது. தினந்தோறும் எனது காலைப் பிரார்த்தனையில் இடம் பெறும் பாடல் இதுவாகும்.

யுத்த அனர்த்தம் காரணமாகத் தெல்லிப்பழையில் இருந்து இடம் பெயர்ந்து எங்கள் தூர்க்காபுரம் மகளிர் இல்லப் பிள்ளைகளும் நானும் உசன் கந்தப் பெருமானின் திருக் கோயில் வளாகத்தில் தங்கவேண்டிய சந்தர்ப்பம் ஏற்பட்டது.

கடந்த ஒன்பது ஆண்டுகளுக்கு முன்பு ஆயிரத்துத் தொளாயி ரத்துத் தொண்ணூற்றி ஆறாம் ஆண்டு இந்த இடப்பெயர்வில் நாங்கள் அங்கு சென்றோம்.

சிவபூரீ சுந்தரேஸ்வரக்குருக்களும் அவர்களுடைய குடும்பமும், கோயில் முகாமையாளர் உயர்திரு. நடராசா அவர்களும் எம்மை வரவேற்று இருப்பிடமும் தந்து பேருதலி புரிந்தார்கள். அந்த நேரத்தில் உசன் கந்தனை அல்லும் பகலும் வழிபட்ட அனுபவம் இன்றுவரை நீடித்து நிற்கிறது. சொந்த இடத்தில் வாழ்ந்தது போன்ற சுகத்தை நாம் அனுபவித்தோம். இதற்கெல்லாம் தோன்றாத்துணையாக அருள் புரிந்த உசன் கந்தப் பெருமானைத் தினமும் எமது பிரார்த்தனையில் முன்வைக்கிறோம்.

உசன் கிராமத்தைச் சேர்ந்த பண்டிதர் சரவணமுத்து, ஐயாவும் அவர் தம் பாரியார் திருமதி. சின்னத்தங்கம் அவர்களும் எமக்கு மிகவும் உதவியானவர்கள். அவர்கள் தற்போது ஜக்கிய அமெரிக்காவில் வசிக்கிறார்கள். ஆனால் பிறந்த மண்ணை முழுமையாக நேசிக்கும் அவர்கள் தமது பிரார்த்தனையாக கந்தப் பெருமான் மேல் வரலாற்று நூல் ஒன்று ஆக்கியுள்ளார்கள். உசன் இராமநாத மகா வித்தியா லயம் ஆர்ந்திய சேவைகள், அங்கு கடமை புரிந்த அதிபர்கள், ஆசிரியர்கள், நலன் விரும்பிகள் ஆகியோரை இந்நூலின் மூலம் அறியக்கூடியதாக உள்ளது. இந்தக் கிராமத்தில் வாழ்ந்து பணிபுரிந்த ஒரு சிலர் இன்று வெளிநாடுகளில் பல்வேறு கடமைகளில் ஈடுபட்டுள்ளார்கள். என்றாலும்

பிறந்த மண்ணையும் கற்ற கல்விச்சாலையையும் கும்பிட்ட கோயிலையும் மறவாமல் அடிக்கடி அன்பளிப்புகள் அனுப்பியும் பாராட்டுக்கள் தெரிவித்தும் தொடர்பு கொள்வது வரவேற்கத்தக்கது. இன்று இவ் ஆலயத்தை நிர்வகித்து வரும் திரு. விமலதாஸ் அவர்கள் எமது உளம் கனிந்த நன்றிக்குரியவராவர். உண்டியல் இல்லாத ஆலயம் என்ற சிறப்பு இவ்வாலயத்துக்கு உண்டு. எனவே இதற்கு ஒரு வரலாற்று நூல் வெளிவருவது அவசியமாகும்.

இந்தப்பணியில் முன்னின்று திருமதி. சரவணமுத்து சின்னத்தங்கம் அவர்கள் எழுதி நூல்வடிவில் கொண்டு வருவது மிகவும் மகிழ்ச்சியான செய்தியாகும். அம்மையார் உசன் கிராமத்தைச் சேர்ந்தவர். குறிப்பிட்ட வித்தியால் யத்தில் கல்வி கற்றவர். கந்தப் பெருமானிடத்தில் நீங்காத பற்றுக் கொண்டவர். ஆகவே அவர்கள் மேற்கொண்ட இந்த நிகழ்ச்சி மிகப் பயனுள்ளதாகும் என்பதைத் தெரிவித்து “பெற்ற தாயும் பிறந்த பொன்னாடும் நற்றவ வானிலும் நனி சிறந்தனவே” என்பதை எடுத்துக்காட்டி அமைகின்றேன்.

தூர்க்கா தூரந்தரி, சிவத்தமிழ்ச்செல்வி  
தங்கம்மா அப்பாக்குட்டி  
தலைவர்,  
ஸ்ரீதூர்க்காதேவி தேவஸ்தானம்  
தெல்லிப்பழை, இலங்கை



## ஆசிச் செய்தி



“மண்ணில் நல்ல வண்ணம் வாழலாம்” என்னும் உறுதி மொழியை வழங்குகிறது சமயம். இவை வெற்று வார்த்தை கள் அல்ல. அத்தகைய சிறப்பான வாழ்க்கையை வாழ்ந்த மாமனிதர்களை உலகம் கண்டிருக்கின்றது.

இதன் அடிப்படையில் எமது உசன்வாழ் மக்களது வாழ் வியலை மேம்படுத்தும் வகையில் அவ்வப்போது ஆலயங்கள் பற்பல தோற்றம் பெற்று வந்துள்ளமையை அறிய முடிகிறது. தற்பொழுதும் “உசன் சமாதி மடம்” என்றழைக்கப் படும் மடாலயம் பண்பை வளர்க்கும் நிறுவனமாக, இமய மலையடிவாரத்தில் காணும் சோதிப் பிழம்பாக இருந்தமை பற்றி நம்மவர்கள் கூறும் வார்த்தையை இன்றும் கேட்க முடிகின்றது. பக்தியை வளர்க்கும் தேவாலயமான “உசன் கந்தசவாமி கோவில்” ஊரின் மத்தியில் தோற்றம் பெற்று உள்ளப் பெருங்கோயிலாக விளங்குகிறது. அறிவாலயமான யா / உசன் இராமநாதன் மகாவித்தியாலயம் “கல்வியில் புது யுகம் படைப்போம் தேசத்தில் பெயர் பொறிப்போம்” என்ற மகுடவாசகத்தை தன்னகத்தே கொண்டு கல்விப் பணியை ஆற்றிக் கொண்டிருக்கிறது.

இத்தருணத்தில் உசன் கந்த சுவாமி ஆலயம், இராமநாதன் மகாவித்தியாலயம் என்பன பற்றிய நூல் வெளிவருவதும், அதற்கு நல்லாசியை நல்குவதற்கு எனக்கு சந்தர்ப்பம் கிடைத்தமையை பெரும்பேறாகக் கருதுகின்றேன். இந் நூலை ஆக்கும் பணியில் ஈடுபட்டுள்ள திருமதி. சின்னத் தங்கம் சரவணமுத்து அவர்கள் சீரும் சிறப்புடன் வாழ்ந்து மேலும் பல நற்கருமங்களை ஆற்ற வேண்டுமென எம்மை வழி நடத்தும் உசன் முருகப்பெருமானை பிரார்த்திக் கின்றேன்.

திரு. ந. நவாத்தினராசா,  
அதிபர்,  
யா/இராமநாதன் மகா வித்தியாலயம்,  
உசன், மிருசவில்.



## ஆசியரை



நமுத்திருநாட்டில் தென்மராட்சியின் தென் கோடியில் உசன் என்னும் சிற்றூர் சிறந்து விளங்குகிறது. இந்த கிராம வளர்ச்சிக்கு முருகன் ஆலயமும், பாடசாலையுந்தான் காரணமாக அமைந்துள்ளன. நம் முன்னோர்களிலிருந்து அறிந்த விபரப்படி முதன் முதலாக முருகன் ஆலயத்துக்குரிய மடத்திலே உசன் மக்கள் கல்வி கற்று வந்ததாக அறிய முடிகிறது. அதன்பின் சைவப்பாடசாலை ஒன்றை ஸ்தாபித்து சைவ வித்தியாசாலை என்ற பெயரோடு இயங்கி வந்தது. இதற்குப் பின் இந்தப் பாடசாலை வளர்ச்சியடைந்து இப்போ உசன் இராமநாதன் மகாவித்தியாலயமாக விளங்குகிறது. இந்த வித்தியாலயத்தில் உசன் கிராம மக்கள் மட்டுமல்லாது அயற் கிராமத்திலுள்ள பலரும் கல்வி கற்று அரசாங்கத் திலும், தனியார் துறையிலும் பட்டம் பதவிகளுடன் பணி புரிவதுடன் வெளிநாடுகளுக்கும் சென்று பல தொழில் புரிகிறார்கள். இந்த பாடசாலையின் முன்னேற்றத்துக்கு காலஞ்சென்ற திரு. மு. சிற்றம்பலம் அதிபர் உட்பட பல ஆசிரியர்களும் பாடுபட்டு ஒரு பண்பட்ட சமுதாயத்தை உருவாக்கி இருந்தார்கள்.

முருகன் ஆலயம் தென்மராட்சியில் புகழ் பெற்று விளங்குகிறது. முருகன் ஆலய வளர்ச்சிக்கு காலத்துக்குக் காலம்

பரிபாலனம் செய்த தர்மகர்த்தாமார்கள் மிகவும் பாடுபட்ட வர்கள். முருகன் ஆலயத்தை காலங்கென்ற திரு. வைத்தி விங்கம் அவர்கள் தான் மிகவும் பிரயாசப்பட்டு தாபித்து வைத்தவராவர். இவருக்கு பின்னந்த தர்ம கர்த்தாமார்களும் பலவிதமான முன்னேற்றங்களைச் செய்திருக்கிறார்கள். இப்போதுள்ள தர்மகர்த்தா விமலதாஸ் அவர்கள் பல கஷ்டங்கள் மத்தியில் ஆலயத்தை நிர்வகித்து வருவது குறிப் பிடத்தக்கது. உசன் முருகன் ஆலயம் ஆரம்பகால முதலாக இன்றுவரை உண்டியல் இல்லாத ஆலயமாக விளங்குவது உசன் கிராமத்திற்கு ஒர் சிறப்பாகும். முருகன் ஆலயத்தில் பூசை செய்யும் அந்தணர்களும் இந்த ஆலயத்திற்கு ஒர் அங்கமாகப் போற்றப்பட்டு வருவதும் குறிப்பிடத்தக்கது.

உசன் சைவ வித்தியாசாலையில் தான் திரு. சரவணமுத்து அவர்களும் திருமதி சின்னத்தங்கம் அவர்களும் கல்வி கற்றவராவர். சில காலத்தின் பின் சரவணமுத்து அவர்கள் பண்டிதராகி இதே பாடசாலையில் பணிபுரிந்து இதே பாடசாலையில் இளைப்பாறியவருமாவார்.

தற்போது இவர்கள் இருவரும் அமெரிக்காவில் வாழ்ந்து கொண்டும் முருகன் ஆலயத்திற்கும் அம்பாள் ஆலயத்திற்கும் பாடசாலைக்கும் அரும்பெரும் சேவைகளும் செய்து வந்துள்ளார்கள். முக்கியமாக பாடசாலைக்கு கண்டாவில் நிதி சேர்க்க தொடக்கியதும் இவர்களைச் சாரும். அதேபோல் பழைமை வாய்ந்த அம்பாள் ஆலயத்தை புதிதாகத் திருத்தி அமைப்பதற்கும் திருமதி சரவணமுத்து அவர்கள் முக்கிய காரணமாக இருப்பதற்கு அம்பாளின் அருளும் கிடைத்தது எனலாம். ஒரு முறை அமெரிக்காவிலிருந்து உசன் பதிக்கு வருகை தந்தபோது என்னுடனும் ஆலோசித்து; அம்பாள் ஆலயத்தை நேரில் பார்வையிட்டும்; பின்பு கண்டா சென்ற

போதுகண்டாவாழ் உசன் மக்கள் பலரிடம் விளக்கி ஊக்கமும் கொடுத்து; முதல் முதலாக கண்டாவிலிருந்து கூடியதொகையாக பலரின் முயற்சியினால் நிதி சேர்த்து; எம்முடனும் தொடர்பு கொண்டு; பணமும் அனுப்பியிருந்தார்கள். இதன் பின்பு தான் இவ்விடமுள்ளவர்கள் பலரின் உதவியுடனும் அம்பாள் அருளினால் பழைய கட்டடம் நீக்கி இப்போது புதுப் பொலிவுடன் அம்பாள் ஆலயம் விளங்குகின்றது. அத்துடன் நின்று விடாது திருமதி சரவணமுத்து அவர்கள் தங்களது உபயமாகதாய் போல் காட்சியளிக்கும் எழுந்திருப்பு அம்பாள் ஸ்தாபிக்க வேண்டும் என்ற வேண்டுகோளின்படி எழுந்திருப்பு அம்பாளையும் ஸ்தாபித்து வைத்து வருடம் தோறும் புரட்டாதி மாதம் மானம் பூந்திருவிழாவில் ஊர்க்கறி திருவிழாவும் நடந்து வருகிறது.

இப்போதும் பிறந்த மண்பற்று மறவாது மிக ஆர்வத்துடன் அயராது உசன் மக்கள் எல்லோரும் எமது கிராமத்தின் பழைய, புதிய வரலாறுகளை அறியவேண்டும் என்ற ஆவலுடன் இந்த மலரைப் பலருடன் ஆலோசித்து வெளியீடு செய்துள்ளதும் குறிப்பிடத்தக்கது.

வருங்காலத்தில் இவர்களைப் போல் எமது கிராமத்தில் பலரும் நல்ல செயல்களில் ஈடுபடவேண்டும். பண்டிதர் சரவணமுத்து ஐயா, அம்மாவின் நினைவு, சேவைகள், என்றும் நிலைத்து நிற்கவேண்டும் என்று உசன் கந்தப் பெருமானை பிரார்த்தித்து நாமும் வாழ்த்தி ஆசிக்கிற நிறைவு செய்கின்றேன்.

வணக்கம்

ஓய்வு பெற்ற மருத்துவப் பணிப்பாளர்  
டாக்டர். க. மாணிக்கம்  
உசன், மிருசவில்

## முத்து மாலையாக நல்கிய நற்பணியை நாழும் போற்றுவோம்



இனிது இனிது யாழிலும் இனிது இனிது என்று யாழ் பாடிப் பரிசு பெற்ற யாழ் நகரிலுள்ள சாவகச்சேரி நடுவினிலே உசன் என்றும் ஓர்சிறிய கிராமம் உண்டு. மூன்று எழுத்துக் கொண்ட உசன் கிராமத்தில் பிறந்தவர்கள் எல்லோரும் கொடுத்து வைத்த பாக்கியவான்கள் என்று கூறலாம்.

இங்கு மக்கள் வாழ வேண்டிய வசதிகள் அத்தனையும் அமையப் பெற்றதும் ஓர் சிறப்பாகும். மக்கள் தொழுதிட ஆலயமும், கற்றுக்கொள்ள பாடசாலையும் இரு கண்கள் போல் அக்கம் பக்கமாக அமைந் திருப்பது கல்வி கற்று முன்னேறிக்கொள்ள அடிப்படையாக அமைகிறது. இதனால் உசன் மாணவர்கள் பக்தியுடன் கல்வி பயின்று பட்டம், பதவிகளுடன் பலர் உருவாகியதில் உசன் கிராமத்தில் உத்தியோகம் இல்லாத வீடே இல்லை என்னாம். அத்துடன் இங்குள்ள பாடசாலை படிப்படியாக உயர்ந்து இப்போது இந்தப் பாடசாலையில் கல்வி பயின்ற பலர் பல விதமான பட்டம் பதவிகள் பெற்று வேறு பல நாடுகளிலும் உயர்ந்த பதவிகளுடன் வாழ்ந்து வருகிறார்கள்.

திருச்ரவணமுத்து அவர்களும் மனைவி யார் சின்னத்தங்கம் அவர்களும் உசன் சைவவித்தியாசாலையில் அதிபர் சிற்றம்பலம் அவர்களிடமும் கல்வி கற்றவர்கள். இங்கு குல தெய்வமாக விளங்குகின்ற விநாயகனையும் முருகனையும் பக்தியுடன் தவறாது வணங்கியும் வருவார்கள். திரு. சரவணமுத்து அவர்கள் படிப்பினால் உயர்வடைந்து பண்டித ராகி, வித்துவானாகி, சைவப்புலவர் என்ற பட்டமும் பெற்று இராமநாதன் மகாவித்தியாலயமாகிய பின்பு சில காலம் ஆசிரியராகவும் பணிபுரிந்து இதே பாடசாலையில் இளைப் பாறியவருமாவார். இவர்களின் பிள்ளைகள் மூவரும் விஞ்ஞானக் கல்வி கற்று பட்டம் பதவிகளுடன் வெளிநாடு களாகிய கனடா, லண்டன், அமெரிக்காவில் பாமசிஸ்ட், மருத்துவர், பொறியியலாளர் போன்ற உயர் பதவியில் பணி புரிந்து சிறப்புடன் வாழ்ந்து வருகிறார்கள். பிள்ளைகளின் உயர்ச்சியினால் பெற்றோராகிய இவர்களும் அமெரிக்காவில் வாழும் பாக்கியழும் பெற்றுள்ளனர்.

இவர்கள் இருவருக்கும் பிறந்த உடன் பெற்றோரால் குட்டப்பட்ட பெயரில் ஓர் அதிசய அதிஷ்டம் கண்டேன். அது என்ன வெனில் சரவணமுத்து என்ற பெயரில் கடைசி சொல்லான முத்து என்ற சொல்லையும் சின்னத்தங்கம் என்ற பெயரில் தங்கம் என்ற சொல்லையும் வைத்து முத்தும் தங்கமும் சேர்ந்து ஓர் முத்துமாலையை உருவாக்கி அழகாக யாவரும் அணிவது போல் சின்னத்தங்கம் அவர்கள் அனுபவ அறிவினாலும், அயராத முயற்சியினாலும், உசன் கிராமத்தில்

முத்துப் போல் ஓளிமயமாக பிரகாசித்துக் கொண்டிருக்கும் முருகன் ஆலயத்தையும், தங்கம் போல் விளங்கிக் கொண்டிருக்கும் பாடசாலையையும் சேர்த்து ஒர் முத்து மாலைப் பொருளாக உசன் திருமுருகன் ஆலய வரலாறும், கிராம வரலாறும் என்ற மலரை முத்து மாலையாக உருவாக்கி உசன் கிராம மக்கள் எல்லோருக்கும் பயன்பட வைத்ததும் திருமுருகன் திருவருளே இவர்களின் அரும் பெரும் நற் பணியினை கற்றோர் உலகம் குதுகலமடைய மென்மேலும் கிராமத்திற்கும் தமிழுக்கும் சேவைகள் பல ஆற்றி இவர்களின் நினைவு என்றும் நிலைத்து நிற்க எல்லாம் வல்ல இறைவன் ஆசீர்வதிக்க வேண்டுகின்றோம்.

என்றும் வேண்டும் இன்ப அன்பு!

வெ. பிரபானந்தன்  
கன்டா



## எமக்கு வழிகாட்டிய ஆசிரியரையும் துணைவியாரையும் போற்றுவோம்

ஐஐஐஐ

**ந**முத்திரு நாட்டின் யாழ்ப்பாணத்தில் தலை சிறந்த பகுதி தென்மராட்சி. அதிலும் சிறப்பு பெற்ற கிராமம் உசன் என்றால் மிகையாகாது. இப்பகுதியில் முருகன் ஆலயம் பிரசித்தி பெற்று விளங்குகின்றது. இவனின் அருளால் உசன் பதி மக்கள் அனைவரும் குறைவின்றி வாழ்ந்து வருகின்றனர். தமிழையும் சைவத்தையும் இரு கண்களாகப் போற்றி வரும் வித்துவான், சைவப்புலவர் பண்டிதர் திரு. சரவண முத்து அவர்களின் சேவையும் பணியும் அப்பழக்கற்றவை. அவர் தன் வாழ்நாள் முழுவதையும் அர்ப்பணித்து தமிழுக்கும் சைவத்திற்கும் ஆற்றி வந்த பணியினையே நாம் உற்று நோக்க வேண்டும்.

ஒரு குருவாக, தந்தையாக, நண்பனாக, அனைத்து விதத் திலும் செயல் திறனோடு எம் ஊர் மக்களுக்கு மட்டுமல்லாது வடபுலத்து மக்களுக்கும் ஆற்றிய பணிகள் சொல்லில் அடங்காதவை. இவரது தகைமைகள் தமிழ் பணிக்கும் உறுதுணையாக இருந்து வருகின்றன. புலம் பெயர்ந்த நாடுகளிலும் தமிழ் அறிஞர்களாக வாழ்வதும் பண்டிதர் ஜயாவையே சாரும்.

எமது குடும்பத்தில் உள்ள நால்வர் பட்டதாரியாக வருவதற்கு வழிகாட்டியாக இருந்த பெருமையும் பண்டிதர் ஜயாவுக்கு உண்டு. இவரைப் போல் இவரின் மனைவியார் திருமதி சின்னத்தங்கம் சரவணமுத்து அவர்களும் புலம் பெயர்ந்த நாட்டுக்கு வந்த பின்பு கூடிய அனுபவ சிந்தனை அறிவு பெற்று எமது கிராமத்துக்காக ஆற்றிய பணிகளும் நிறைய உண்டு. கனடாவில் வாழும் உசன் மக்கள் அனைவரும் பண்டிதர் ஜயாவின் மாணவர்கள் என்றதை நினைவுபடுத்தி இராமநாதன் மகாவித்தியாலயத்திற்கு நிதி சேர்த்த பெருமையும் அம்மாவையே சாரும். அத்துடன் நிதி சேர்க்குடுத்துவிய பழைய மாணவர்கள் எல்லோரையும் முதல் முதலாக ஒன்று கூட்டி நன்றி கூறி பாராட்டியதையடுத்து இப்போ வருடா வருடம் கனடாவில் உசன் மக்கள் ஒன்றியமாக நடப்பதும் அம்மாவிற்கே பெருமை. பண்டிதர் ஜயாவும் அம்மாவும் நீண்டகாலமாக அமெரிக்காவில் வாழ்ந்து கொண்டும் எமது கிராமத்தின் பல தேவைகளை யெல்லாம் சிந்தித்து கனடாநாட்டுக்கு வரும்போதெல்லாம் கனடாவாழும் உசன் மக்களுடன் சேர்ந்து ஆலயம், பாடசாலை போன்றவற்றிற்கு பல விதமாகச் செயற்பட்ட சேவைகள் நிறையவுண்டு.

இத்தகைய பல சிறப்புக்களுடன் அமெரிக்காவில் வாழ்ந்து கொண்டும் தமது பிறந்த மண்ணை, உசன் முருகனை என்றும் மறவாதிருந்து முருகனை வேண்டியபடியால் உசன் முருகனும் எமது கிராமத்தில் இதுவரை எவர்க்கும் கிடைக்காத அரும்பெரும் செயலாக உசன் பதி முத்து மாலையாக பழைய புதிய வரலாறுகளை வெளியிட்டு யாவருக்கும் பயன்பட வைத்த செயலை கனடாவாழும் உசன்

மக்கள் மட்டுமல்லாது பல நாடுகளில் புலம் பெயர்ந்து வாழும் உசன் மக்கள் அனைவரும் பெருமையடைவதோடு என்றும் நினைவுகூர வேண்டும். உசன் அம்மா வெளியிட்டு வைக்கும் “உசன் பதி முத்துமாலை” என்ற மலரிலிருந்து நாம் அனைவரும் எமது கிராமத்து பழைய புதிய வரலாறுகள், ஆலயத்தின் இதுவரைகாலமும் இருந்து வந்த அந்தணர்கள், தர்மகர்த்தாமார்கள், புராணம் படித்தவர்கள், தொண்டு செய்தவர்கள் பலரின் விபரம் அறிய முடிகிறது. பாடசாலை யிலும் இதுவரை பதவி வகித்த அதிபர்கள், ஆசிரியர்கள் என்று விபரம் அறிவதில் எமக்கும் ஓர்மகிழ்ச்சியுண்டு.

எமது கிராமம் சிறப்புற சமயமும் தமிழும் கற்பித்து உயர்த்தி வைத்த பண்டிதர் ஜயாவையும் அவரது துணைவி யாரையும் நாமும் எம் ஊரும் காலமெல்லாம் நிலைக்கும் வண்ணம் சிறப்புற வாழ்ந்து பல சேவைகள் ஆற்ற வேண்டுமென உசன் முருகன் தாள் பணிந்து எமது குடும்பம் வாழ்த்திப் பாராட்டுகின்றோம்.

பு. விஜயகுமாரி  
உசன் / கன்டா



## அமெரிக்கா வாழ் தமிழ் மக்கள் வாழ்த்து



தென்மராட்சியிலே உசன் என்னும் ஓர்கிராமத்தை பிறப்பிட மாகவும், அமெரிக்காவிலே ஒகாயோ மாகாணத்தை வதிவிட மாகவும் கொண்ட பண்டிதர் சரவணமுத்து அவர்களின் அன்புப் பாரியாருமாகிய உசன் அம்மா அவர்கள் பெற்ற தாயும் பிறந்த பொன்னாடும் என்றதற்கமைய தமது பிறந்த மண் பற்று பாசம் மிக நிறைந்தவர். இதனால் உசன் அம்மா இறைவனுடைய அருளினாலும் பிறந்த மண் பற்று பாசம் மறக்க முடியாமல் முருகனையே நித்தமும் தொழுது வாழ்க்கைநடத்தினார். முருகனும் உசன் அம்மாவுக்கு அருள் பொழிய உசன் முருகன் ஆலய வரலாறு, கிராம வரலாறு, பாடசாலை வரலாறுகளை உசன் மக்கள் யாவரும் அறிய வேண்டும் என்ற ஆவல் கொண்டு வரலாற்று மலராக ஓர் முத்துமாலை யாகவே இம்மலரை வெளியிட்டு வைப்பதில் ஒகாயோ மாகாணத்தில் வாழும் தமிழ் மக்களாகிய நாம் அனைவரும் மிக்க மகிழ்ச்சியடைகின்றோம்.

உசன் அம்மா நாட்டுப் பற்றும் எமது தமிழினப் பற்றும் கொண்டவராகவே வாழ்ந்து வந்தவர். எமது நாட்டு வருங்காலக் குழந்தைகளின் நிலைமைகளையும் நன்றாகச்

சிந்தித்து வாழ்பவர். தமது பிறந்த கிராமத்திற்கு மட்டும் அல்லாது எம்மின மக்களின் அவலநிலையை சிந்தித்து பலவித சேவைகள் செய்வதுடன் நாட்டுக்காக பாடுபடும் பிள்ளைகளையும் அன்புடன் ஆதரித்து வந்துள்ளார். இதனால் எல்லாப் பிள்ளைகளும் உசன் அம்மா என்று உசன் கிராமத்தின் பெயர் சேர்த்து அழைத்தபடியால்தான் இவ்விடம் யாவரும் அம்மாவை உசன் அம்மா என்று அழைப்பது வழக்கம் உசன் அம்மா மென்மேலும் நீண்ட காலம் பண்டிதர் ஐயாவுடன் சிறப்புடன் வாழ்ந்து பல சேவைகள் செய்ய வேண்டுமென எல்லாம் வல்ல இறைவனை வேண்டி வாழ்த்திப் பாராட்டுகின்றோம்

வணக்கம்

ஓகாயோமாகாணத்தமிழர்கள்  
க. மனோரஞ்சன் (கணக்காளர்)  
மே. சாமுவேல் (மருத்துவர்)  
சி. சுகுணேஸ்வரன் (பொறியியலாளர்)  
ஓகாயோ  
அமெரிக்கா



## ஆசியரை



எழுத்தின் வடபால் தென்மராட்சி பிரதேசத்தின் கிழக்கே அமைந்துள்ள மிக அழகிய கிராமமே உசன்.

“உசன் பதி முத்துமாலை” என்ற உசனின் வரலாற்றையும் நிகழ்வுகளையும் யாத்து நூல் வடிவமாக பிரசரமாவதையிட்டு பெருமகிழ்ச்சி அடைகின்றோம். எமக்கும் எதிர்கால உறவுகளுக்கும் இந்நூல் ஓர் வரப்பிரசாதமாக அமையுமென மகிழ்கின்றேன்.

பண்டிதர் திரு சரவணமுத்து அவர்களும் இல்லத்தரசி திருமதி சின்னத்தங்கம் அவர்களும் புலம் பெயர் நாட்டில் வயோதிப நிலையிலும் தம் மண்ணை நேசித்து இவ் வரலாற்று நூலை உருவாக்க செய்வதையிட்டு மகிழ்ச்சி அடைகின்றேன். சரவணமுத்து ஆசிரியரைப்பற்றி யாவரும் அறிவார்கள் யாவருடனும் ஒரேபோல் பழகியவர். பல தலமுறைகளை உருவாக்கிய ஆசான். அவரிடம் “அ” எழுதி ஏடு தொடக்கியோர் பல்லாயிரம். அந்த ஆசானிடம் கல்வி கற்றதையிட்டு பெருமை அடைகின்றேன். நாவலருக்கு தமிழும் சைவமும் எப்படியோ அதேபோல் பண்டிதர் ஜயாவும் தமிழழையும் சைவத்தையும் நேசித்தார். அவரின் பதவிக்காலத்தில் பெரும் பகுதியை உசன் இராமநாதன் மகாவித்தியாலயம் உள்வாங்கியிருந்தது. அவரின் வாழ்

நாளில் அதிக காலத்தை முருகனைதுதித்து திருமுறைகளைப் படித்து பரவசமூட்டினார்.

எமது ஊரில் பிறந்த பலர் டாக்டர்களாகவும் பொறியிய ஸாளராகவும் மற்றும் பலர் உயர்பதவிகளையும் சாதாரண பதவிகளையும் வகிக்கின்றனர். புலம் பெயர் நாடுகளிலும் 200க்கு மேற்பட்டவர்கள் வாழ்வது சந்தோசமானது. நாமும் எமது குடும்பமும் என்ற மனநிலையை விட்டு ஊர் வளர்ச்சிக் காக்யாவரும் முயற்சி செய்யவேண்டும்.

உசனைப் பற்றி ஓர் புத்தகம் உருவாக வேண்டுமென நீண்டகாலமாக ஓர் ஆசை இருந்தது அதற்கான முயற்சிகளில் கணடாவாழ் எம்மவர் ஈடுபட்டதை அறிய முடிந்தது. சரவண முத்து ஆசிரியர் குடும்பம் மூலம் இது நிறைவேறுவதை யிட்டு மகிழ்ச்சியடைகின்றேன். பல வரலாறுகளையும் வரலாற்று நிகழ்வுகளையும் நன்கு அறிந்தவர்கள் - அவர்களுக்கு உதவியவர்களுக்கும் நன்றிகள்.

புத்திளீவிகள் அறிஞர்கள் வழமையாக ஆசியுரை எழுதுவது வழமை நான் இதை எழுதுவது பொருத்தமாக இருக்குமானா தெரியவில்லை. இருப்பினும் 'உசன்பதி முத்துமாலை' என்ற பொக்கிசத்திற்கு முதன் முதலாக ஆசியுரை வழங்குவதில் பெருமையடைகின்றேன். இதற்காக அவர்களுக்கு நன்றி தெரிவிக்கின்றேன்.

உசன் வாழ் மக்களும் புலம் பெயர்ந்த மக்களும் சீர் சிறப்புடன் வாழ்ந்து சாதனை படைக்க முருகனை வேண்டி இனிது நிறைவு செய்கின்றேன்.

நன்றி

சுவிஸ்லாங்டில் இருந்து உசன்  
இளைய தம்பி மனோகரன்

## “மணிமாலை மலர் வாழ்த்துப்பா”



1. உலகமெலாம் போற்றுமுயர் யாழ்ப்பாணத்தில்  
உசனூரி லுதித்த பாவை சின்னத் தங்கம்  
ஒப்பிலா முருகனையே கும்பிட் டவ்வூர்  
உயர் வித்தி யாலயத்தில் தானுங் கற்றே  
இலகுவாய் அவ்வூரில் கற்று யர்ந்த  
இனியவராம் பண்டிதவித்துவானா யள்ள  
இளைஞர் ஆசிரியர் சரவண முத்துவினை  
எற்றமாய்க் கைப்பிடித்து அதன் நற்பேராய்  
குலவு மூன்று குழந்தைகட்குத் தாயு மாகி  
குறையாது அவரையுமே படிப்பித் தேற்றி  
குலமுறையே மணமுடித்து குடும்ப மாக  
கொள்ளையின்பத் துடனவரை குலவக் கண்டு  
நலமுறத்தன் ஓய்வுற்ற கணவரோடு  
நாடியே அமெரிக்கா சென்று சொந்த  
மகள் குடும்பத் துடனிருந்து மலரோன் றாக்கி  
மண மலர மன மலர எழுதி னாரால்

2. பலகலைசேர் ஆமெரிக்கா சென்றங்கே வாழும்  
 பாங்கான நந்தமிழர் சபையின் முன்னதாக  
 பரிந்துதன் ஞுடல் தளர்ந்தும் உள்ளம் தளராமல்  
 பாவை சின்னத் தங்கம் தமிழ்ப் பற்றி னால் தானே  
 நிலவு தன்னார் வரலாறும் முருகன் கோயில் பற்றி  
 நெடிய புகழ் மகா வித்தி யாலயமும் சேர்ந்த  
 நீண்ட புகழ் வரலாறும் எழுதி மேலும் மேலும்  
 நிகரில்பெரி யார்கள் வர லாறும் எழுதிப் பின்  
 குலவுதன் கணவர்பெயர் தனது பெயர் தொடர  
 குணமுத்து தங்கஞ்சேர மணி மாலை யாக்கி  
 கொள்ளளயின்பம் தரத்தமிழில் கொள்ளும்படி யாக  
 கொடியிட்டுப் பாராட்டும் வகை எழுதி விட்டார்  
 தலை சிறந்த உசனம்மா என்ற அவர் மேலும்  
 தம்பதியாய் வாழ்ந்திது போல் தனித்தொண்டு புரிய  
 தக்கவை வேற் பெருமானருள் தழைக்கயானும் வாழ்த்தி  
 தாரணி பல்லாண்டிருக்க மேலும் ஆசி புரிந்தேனே!

சுபம்.

இனுவில், அளவெட்டி  
 கொக்குவில்  
 25/02/2006

முதுபெரும்புலவர்  
 கலாபூஷணம், ஆசிரியர்  
 வை. க. சிற்றம்பலம்



## தமிழ்த் தாய் வணக்கம்



எல்லோரும் வாழ்க! இன்பமே சூழ்க! வையகம் எல்லாம்  
தமிழ்ச் சமுதாயம் வாழ்க வாழ்கவே!  
வாழ்க வாழ்கவே! எங்கள் தமிழினமே!  
வாழ்க! வாழ்கவே எங்கள் தமிழ்மொழியே!  
எங்கள் தமிழ் மொழி எங்கள் தமிழ் மொழி  
என்றென்றும் வாழிய வாழியவே!  
சூழ்கவிநீங்க தமிழ் மொழி ஒங்க  
துலங்குக வையகமே!

இன்றைமை வருத்தும் இன்னஸ்கள் மாய்ந்து  
நன்மைகள் எய்துகவே!  
தீதுகள் நலிந்து அறமெல்லாம் வளர்ந்து  
நன்மைகள் பொங்கிடவே,  
எந்தையும் தாயும் மகிழ்ந்து குலாவி  
வாழ்ந்ததும் எங்கள் தாயகம்!  
அவர் சிந்தையில் ஆயிரம் எண்ணங்கள்  
சிந்தித்து வாழ்ந்ததும் எங்கள் தாயகமே!

இன்னுயிர் தந்தெமை ஈன்று வளர்த்தருள்  
அந்ததும் எங்கள் தாயகம்!

அன்னையர் தோன்றி மழலைகள் கூறி

அறிந்ததும் எங்கள் தாயகம்!

அவர் தம் மக்களை நல்லமுதாட்டி

அணைத்ததும் எங்கள் தாயகம்!

முந்தையர் ஆண்டு பல வாழ்ந்து

முடிந்ததும் எங்கள் தாயகம்!

இன்றவர் வீர சுதந்திரம் வேண்டி

மாவீரரானதும் எங்கள் தாயகம்!

ஓன்றுபட்டால் உண்டு வாழ்வென்றே

அணைத்ததும் எங்கள் தாயகம்

சீரிய முயற்சிகள் சிறந்து மிக ஒங்குக

எங்கள் தாயகம்!

இன்றேம தமிழன்னை இன்னல்கள் அடிமைகள்

நீங்கி சுதந்திர தாகம் தருவதும் எங்கள்தாயகம்  
எங்கள் தாயகம்! எங்கள் தாயகம்!

இதை வந்தனம் கூறி மனதிலிருத்தி  
வாயார வாழ்த்துவோம் நாங்கள்!

வாயார வாழ்த்துவோம் நாங்கள்!

தொல்லை வினை தரு தொல்லை அகள்று

சுடர்க தாயகமே! சுடர்க தாயகமே!

வாழிய வாழிய வாழியவே எங்கள்

தமிழ் தாயக சமுதாயம் வாழிய வாழியவே

வணக்கம்.

## முகவரை



உசன் திருமுருகன் ஆலயத்தினதும், கிராமத்தினதும் பழைய, புதிய வரலாறுகளை வெளியிடும் அறிவு, தகுதி சிறிதும் இல்லாத எனக்கு எல்லோருக்கும் அருள் புரியும் உசன் முருகன் உசன்பதி முத்துமாலையாக மலர் ஒன்று வெளி யிடுவதற்கு பல வழிகளிலும் காரணகர்த்தாவாக நின்று, வழிகாட்டி, செயல்பட வைத்துள்ளான் வேல்முருகன்.

உசன் திருக்குமரன் எமது கிராமத்தில் முதல் முதலாக வேலாயுதமாகத் தோன்றி பின்பு ஆலயத்தில் வீற்றிருந்து உசன் கிராமத்தின் பல சிறப்புகளுக்கும் வழிகாட்டி அருள் புரிந்து எங்கிருந்தாலும் என் நெஞ்சிலும் குடிகொண்டு அமர்ந்துவிட்டான். அத்துடன் எனது கணவருடைய கல்வி அறிவு, அநுபவங்களையும் என்னிடம் எடுத்துத் தந்து பல செயல்களுக்கும் வழிகாட்டி செயல்படவும் அருள் புரிந்துள்ளான். இந்த வேல்முருகனை வணங்காத தலை என்ன தலை? வாழ்த்தாத வாய் என்ன வாய்? பாராத கண் என்ன கண்? கூப்பி நிற்காத கை என்ன கை? பாடாத நா என்ன நா? என்று சிந்தித்து திருக்குமரன் பாதமலர் பணிந்து, நல்லூர்ச் சேயோனையும்

சேர்த்து உசன் பதி முத்துமாலையாக நூல் ஒன்று வெளியிட்டு சிறியேனாகிய நான் இம்மலரை உங்கள் முன் வைத்து குற்றம் குறை இருந்தால் மன்னித்து இம் மலரை யாவரும் வாசித்து முருகன் அருள் பெற வேண்டுமென பணிந்து நிற்கின்றேன்.

(இது முழுவதும் உண்மை வரலாறாகும்.)

■ ■ ■



## “உசன் பதி”



விநாயகர் வணக்கம்

முன்னை முழு முதலே முத்த கணபதியே!  
அம்மை அப்பன் சேயே! அன்னை தந்தை நீயே!  
உன்னை நினைக்காமல் ஒரு செயலும் இல்லை  
ஓம் என்னும் ஞானத்தாய் பெற்ற முதல் பிள்ளை  
உமாபதியே உலகம் என்றாய்  
ஒரு சுற்றினிலே வலமும் வந்தாய்  
கண நாதனே மாங்களியை உண்டாய்  
கதீர் வேலவனின் கருத்தில் நின்றாய்  
விநாயகா

மனம், மொழி, மெய்யாலே தினம் உன்னைத் துதிக்க  
 மங்கள இசை எந்தன் நாவினில் ஓலிக்க  
 உனது தூக்கிய துதிக்கை வாழ்த்துக்கள் அளிக்க  
 உன்னை எண்ணி எண்ணி துதிப்பார் இல்லத்தில்  
 என்ன இல்லை.

விநாயகப் பெருமானே தந்தை நீ,  
 தாயும் நீ, சகலதும் நீயே!  
 விநாயகப் பெருமானே நினது திருவடி  
 சரணம் சரணம் சரணம்.

■ ■ ■



முருகா உன் தாள் பணிந்து நிற்கின்றேன்  
 பாடென்று அருள் தந்த உசன் பதிகுடி கொண்ட  
 வேல் முருகா!  
 நாடியவர்க்கெல்லாம் அருள் புரிந்து  
 வழி நடத்தும் வடிவேலவா!  
 அடியேனும் உன் அருளால் அடிபாவி  
 ஆனந்தமாக கடுகளாவு  
 கவிபுனைந்தேன் திருக்குமரா நின்தாள்  
 சரணம் சரணம் சரணம்.

உசன் திரு முருகன் பாதமலர் பணிவோம்  
 உசன் திருமுருகன் பாத மலர் தேன் என்று  
     நல்லூர்ச் சேயோனையும் சேர்த்து  
 ஒரு முருகனாய் பாடென்று  
     அருள் தந்த உசன் பதி அமர்ந்த வேல் முருகா!  
 உன் உத்தமப் பணியை ஒரு கனிப் பொருளாகப் பாடி  
     மலர் ஒன்று உருவாக்கி மகிழ்வடைந்தோம்.  
 கனிப்பொருளாகப்பாடி மலர் ஒன்று உருவாக்க  
     அருள் தந்த வடி வேல்குமரா  
 உன் தாள் பணிந்து உன் அருள் பெற்று,  
     மனக்கண்ணால் பூசித்து, மலரடி சூடி  
 பல்லோரும் போற்றும் வண்ணம்,  
     உன் பணியாய் இம் மலரை சிறப்புடன் பாடி  
 மக்கள் முன் சமர்ப்பித்தோம். உசன் பதி அமர்ந்த  
     திருக்குமரா  
 நின் தாள் சரணம் சரணம் சரணம் சமர்ப்பணம்

அம்பாள் துதி  
 எல்லோர்க்கும் சக்தியாய் நின்று அருள் செய்யும்  
     தெய்வமே புதுக்குளத்துத் தாயே  
 உன் கொள்ளையன்பால் நா-குலாவிவர  
     தெள்ளு தமிழ்த் தேனார் - கண்ணகித் தாயே  
 உசன் முருகன் பிரார்த்தனையாய் - அடியேனும்  
     ஓர் கவிபாட அருள் நல்குவாயே

திரு. திருமதி. சி. சாவணமுத்து

## உசன் கிராம வாழ்த்து

எங்கள் தாய் மண்தமிழீழம் என்று சொல்வதில்  
ஓர் இன்பத்தேன் வந்து பாய்து காதினிலே!  
எங்கள் பிறந்த மண்உசன் பதி என்று சொல்வதில்  
ஓர் உணர்ச்சி பிறக்குது நெஞ்சினிலே  
வேதம் நிறைந்த எங்கள் உசன் கிராமம்  
உயர் வீரம் நிறைந்ததும் எங்கள் உசன் பதியே  
கல்வியிற் சிறந்த எங்கள் உசன் கிராமம்  
செல்வம் நிறைந்ததும் எங்கள் உசன் பதியே  
ஆலயங்கள் அருளும் உண்டு உசன் பதியில்  
பால் பகுக்களும் உலாவி வரும் உசன் பதியாம்  
சோலை வளம், கனி வகைகள், நிறைந்திருக்கும்  
எங்கள் உசன் பதியில்  
வயல் வெளிகள் நிறைந்திருக்கும் உசன்  
பதியில், நெல் பொலிவும் நிறைந்திருக்கும்  
எங்கள் உசன் பதியாம், எங்கள் தாய் மண்  
தமிழீழம் என்பதிலும், பிறந்த மண்  
உசன் பதி என்று சொல்வதிலும் ஓர் இன்பம்  
பிறக்குது நெஞ்சினிலே, எழில் கலைச் செல்வி  
இனியவளே! உசன் பதித்தாயே  
நின்தாள் பணிந்தோம், தாள் பணிந்தோம்!  
வாழ்க, வாழ்க தமிழீழம்! வணக்கம் வணக்கம்  
உசன் பதியே! வாழி வாழிய வாழியவே!  
எங்கள் உசன் பதித்தாயே! வணக்கம் வணக்கம்!

## “உசன் பதி முத்து மாலை”

(உசன் திருமுருகன் ஆலய வரலாறும் கிராம வரலாறும்)



### உசன் கிராம வரலாறு

தாயகத்திலே தென்மராட்சிப் பகுதியில் உசன் என்னும் ஓர் சிறிய கிராமம் உண்டு. இந்தக் கிராமத்திற்கு உசன் என்ற பெயர் வந்த காரணம் கூறுவதானால் ஏறக்குறைய 200 ஆண்டுகளுக்கு முன்பு முஸ்லிம் மக்கள் இந்தியாவிலிருந்து கச்சாய் துறைமுகம் ஊடாக கப்பல் மூலம் வந்து குடியேறியதாக ஓர் கதை உண்டு. இவர்கள் வாழ்ந்த காலத்தில் உசைன் என்ற முஸ்லிம் நபர் ஒருவர் செய்த சேவைகளையிட்டு உசைன் என்ற பெயராக விளங்கி வந்தது. இந்த முஸ்லிம் மக்கள் சில காலம் வாழ்ந்து விட்டு வியாபார நோக்கமாக யாழ்ப்பாணம் நகரிலுள்ள நாவாந்துறை என்ற இடத்தில் குடியேறி பள்ளிவாசலும் ஒன்று அமைத்து சோனகத் தெரு என பெயரும் குட்டி நிரந்தரமாகவே தமிழ் மக்களுடன் சேர்ந்து வாழ்ந்து வந்துள்ளார்கள். சமய சம்பந்தமாக சிறு வேறுபாடு இருந்தாலும் மொழி ரீதியாக தமிழ் முஸ்லிம் மக்கள் எங்கும் ஒற்றுமையாகவே வாழ்ந்து வந்துள்ளார்கள். முஸ்லிம் மக்கள் அனைவரும் இந்தக் கிராமத்தை விட்டு வெளியேறிய பின்பு கரையோரப் பகுதியில் வாழ்ந்து வந்த தமிழ் மக்கள் படிப்படியாக குடியேறி வாழ்ந்தபோது உசைன் என்ற முஸ்லிம் பெயரை உசன் என்று தமிழ்ப் பெயராக மாற்றியதில் இன்றுவரை உசன் என்ற பெயர் நிலைத்து நிற்கின்றது.

முஸ்லிம் மக்களும் தமிழ் மக்களாகவே எங்கும் ஒற்றுமையுடன் வாழ்ந்து வந்துள்ளார்கள். 1992ஆம் ஆண்டிற்குப் பின்பு எமது நாட்டில் யுத்தச் சூழ்நிலை ஒன்று உருவாகியதில் முஸ்லிம் மக்கள் யாழ்ப்பாணம் நகரை விட்டு வெளியேறி புத்தளம், சிலாபம், கொழும்பு என்ற பல இடங்களில் வாழ்ந்து வந்தார்கள். ஆனால் பின்பு 2002 ஆம் ஆண்டளவில் முஸ்லிம் மக்கள் மீண்டும் யாழ் நகரில் வந்து தமது இருப்பிடங்களில் சூடியேறி ஒன்றுபட்டு வாழ்ந்து வருகின்றார்கள்.

உசன் கிராமத்திலிருந்து முஸ்லிம் மக்கள் வெளியேறிய பின்பு இந்து சமய மக்கள் 95% வீதமாக வாழ்ந்து வருகிறார்கள். கிறிஸ்தவ சமய மக்களும் ஒரு சிலர் வாழ்ந்து வருகிறார்கள். இங்கு வாழும் மக்கள் யாவருக்கும் உசன் கிராமத்திற்கு தெற்குப் பக்கமாக சில மைல் தூரத்தில் பெருந்தெரு என்று ஓர் பாதை உண்டு. கச்சாய், கெற்பெலி, உசன், விடத்தற்பளை கரம்பகம், மிருகவில் என்ற கிராமங்களில் வாழும் மக்கள் யாவரும் இந்தப் பாதையூடாகவே பூநகரி என்ற பட்டினத்துக்குப் போய் வந்து தமது வாழ்க்கையை நடத்தி வாழ்ந்து வந்துள்ளார்கள். அந்தப் பெருந் தெருப் பக்கமாக இந்து சமய மக்கள் வண்ணியர் என்ற தெய்வப் பெயருடன் பற்றைக் காட்டினுள் சூலம் ஒன்று வைத்து வழிபட்டு வந்தார்கள். இந்த வழிபாடு வருடம் ஒருமுறை பல இடங்களி லிருந்து மக்கள் ஒன்று கூடி வண்ணியர் என்ற தெய்வத்தின் கலையுடன் வரும் அதன் பூசகராக இருக்கும் ஒருவருக்கு 1000 இளநீர் வரையில் அபிடேகம் செய்து அன்னதானமும் வழங்கி எல்லோரும் வண்ணியர் என்ற தெய்வத்தை தரிசித்துப் போவார்கள். அந்த வழிபாட்டு முறை இன்றும் நிகழ்ந்து வருவது குறிப்பிடத் தக்கது.

சில காலத்தின் பின்பு உசன் கிராமத்திற்கு வடக்குப் பக்கமாக ஆங்கிலேயரின் ஆட்சிக் காலத்தில் அவர்களால் அமைக்கப்

பெற்ற கண்டி வீதி ஒன்று பிரசித்தி பெற்றதும் பெருமளவு மக்கள் பின்பு வடக்கு திசையாக நகர்ந்து குடியேறி முன்னேறி வாழ்ந்து வருகின்றார்கள். இப்பொழுது மிருச்வில் கச்சாய், கெற்பெலி, விடத்தற்பளை, கரம்பகம் என்னும் பல கிராமங்கள் கூற்றி இருக்க உசன் கிராமம் நடுவில் இருப்பதாலும் ஓர் விசேட சிறப்பும் உண்டு. பல வழிகளில் உசன் கிராமத்தை ஓர் புண்ணிய பூமி என்றும் பலர் கூறுவார்கள்.

### உசன் திருமுருகன் ஆலய வரலாறு

எமது இலங்கை என்னும் நாட்டை ஆங்கிலேயர் ஆட்சி செய்த காலத்தில் உசனில் வினாசித்தம்பி உடையார் என்ற பெயருடன் ஒரு பெரியவர் வாழ்ந்து வந்துள்ளார். அப்போது வினாசித்தம்பி உடையார் அவர்களால் முருகன் ஆலயத்திற்கு அருகாமையில் உள்ள காணிகளை பொது சனங்களுக்குப் பிரித்துக் கொடுக்கப் பட்டது. முருகன் ஆலயம் இருக்கும் இடம் மணல் பிட்டியாக இருந்தபடியால் மக்கள் அதை எடுக்க விரும்பவில்லை. அதனால் வினாசித்தம்பி உடையார் அந்த இடத்தில் உள்ள காடுகளை வெட்டி துப்புரவாக்கிக் கொண்டு போகும்பொழுது இப்பொழுது ஆலயத்தின் தெற்குப் பக்கமாக உள்ள வில்வ மரத்தின் பக்கமாக நிலத்திலிருந்து வேலாயுதம் ஒன்றை கண்டு எடுத்தார். இது ஏற்குறைய 1850ஆம் ஆண்டாக இருக்கலாம். உடையார் அவர்கள் வில்வமரத்திற்குப் பக்கமாக குடில் அமைத்து வேலாயுதத்தை வைத்து விளக்கேற்றி வழிபட்டு வந்தார். அந்த வில்வ மரம் இன்றும் நிலைத்து நிற்கின்றது.

உடையார் காலமானவுடன் மகன் வைத்திலிங்கம் அவர்கள் சிறு கொட்டில் ஒன்று அமைத்து வேலாயுதத்தை வைத்து பூசாரியார் ஒருவர் மூலம் பூசை செய்வித்து வந்தார். அந்தக் கொட்டில்

இன்றுவரை அழியாமல் பாதுகாக்கப்பட்டு வருகிறது குறிப்பிடத் தக்கது. அந்தப் பூசாரியார் குடும்பத்தையும் ஒரு காணியில் குடியமர்த்தியிருந்தார். அதனால் இன்றும் அந்தக் காணி பூசாரியார் வளவு என்ற பெயருடன் பசுவதிக்குரிய காணியாக சில காலம் இருந்து இப்பொழுது பாடசாலைக்குரிய சிறுவர் பாடசாலை ஒன்றுடன் சேர்ந்து இருக்கின்றது.

வைத்திலிங்கம் அவர்கள் 1870ஆம் ஆண்டளவில் செங்கற்களால் ஆலயம் அமைத்து வேலாயுதத்தை வைத்து பூசைகள் திருவிழாக்களும் செய்துவந்தார். அப்பொழுது கோவிலுக்கு வீதியிருக்கவில்லை. கோவிலைச் சுற்றிப் பந்தல் போட்டு திருவிழாக்கள் செய்து வந்தார். சில காலம் செல்ல கையில் பணம் வந்து சேர்ந்தபொழுது செங்கல்லை அகற்றி பொழிகல்லால் ஆலயம் அமைத்து 1924ஆம் ஆண்டில் வைத்தி லிங்கம் அவர்களால் முதல் முதலாக கும்பாபிஷேகம் செய்து வைக்கப்பட்டது. இவருடைய காலத்தில்தான் மூலஸ்தானத்தில் வேலாயுதமும் சுற்றுப் பிரகாரமாக விநாயகர், ஆறுமுகசவாமி, வைரவர், நவக்கிரகங்கள் என்னும் விக்கிரகங்கள் பிரதிஷ்டை செய்யப்பட்டன. பெரியார் வைத்திலிங்கம் வாழ்ந்த காலத்தில் முருகன் ஆலயத்திற்கு ஏராளமான ஆதனங்கள் வாங்கி விட்டிருந்தார். அதனால் முருகன் ஆலயம் இன்றுவரை செல்வந்த ஆலயமாகவும் தமிழீழத்திலேயே உண்டியல் இல்லாத ஆலயமாகவும் இன்றுவரை விளங்குகின்றது. இதனால் வைத்திலிங்கம் அவர்கள் வாழ்ந்த காலத்தை ஒரு பொற்காலம் எனவும் கூறலாம். அத்துடன் வைத்திலிங்கம் அவர்கள் குடியிருந்த வீடும் காணியும் முருகன் ஆலயத்திற்கு வழங்கியிருந்தபடியால் இன்றுவரை கோயில் வளவு என்ற பெயருடன் செங்கல்லால் கட்டிய பழைய ஹீடாகவும் காட்சியளித்துக் கொண்டிருக்கின்றது.



முருகன் ஆலயத்தில் கேதீஸ்வரக் குருக்களும் சகோதரி சாரதா அம்மாவின் கணவரும் அபிஷேகத்தின்போது (2004)



அம்பாள் ஆலயக் ரும்பாபிஷேகத்தில் அன்று பூசகர், மருமகன், அம்பாள் ஆலய தர்மகர்த்தா நவக்ருமார், முருகன் ஆலய தர்மகர்த்தா விமலதாஸ், மனைவி சத்தியவதி



எமது கிராமத்தில் வீட்டுக்கு வீடு கிணறு இருக்கவில்லை. வைத்திலிங்கம் அவர்களின் வீட்டில் உள்ள கிணற்றில்தான் அயலில் உள்ள பல குடும்பங்கள் தண்ணீர் எடுத்துப் பாவித்து வந்தார்கள்.

இவர் காலமான பின்பு உசன் கிராமத்திலே ஆயுள் வேத வைத்தியம் செய்து வந்த இராசக்கோன் அவர்களும் மனைவி யாரும் பல காலமாக அந்த வீட்டில் வாழ்ந்து வந்தார்கள். வைத்திலிங்கம் அவர்களுக்கும் இராசக்கோன் அவர்களுக்கும் குழந்தைச் செல்வம் கிடைக்கவில்லை. இராசக்கோன் அவர்கள் காலமான பின்பு மனைவியார் தனிமையிலும் சில காலம் வாழ்ந்து வந்தார். அப்போது உசன் சைவ வித்தியாசாலையில் படித்த சிறுவர்களுக்கு அரசாங்கத்தால் கொடுத்து உதவிய பால்மா கரைத்து பால் கொடுத்து சேவையும் செய்து வந்தார். இவரும் காலமான பின்பு இந்த வீட்டை அப்பாச்சி வளவு என்ற பெயருடன் பொன்னம்பலம் என்பவரும் அவரின் சகோதரியும் சில காலம் சிறுவர் பாடசாலை ஒன்று நடத்தி வந்தார்கள். சைவ வித்தியாசாலையும் சில காலத்தால் உசன் இராமநாதன் மகா வித்தியாலய மாக உயர்ந்து வந்து பல முன்னேற்றம் அடைந்ததினால் விஞ்ஞான வகுப்புக்குரிய பாடங்களை தனபாலசிங்கம் என்பவர் துணை ஆசிரியர்களையும் வைத்து ஒரு கல்விக்கூடமாக சில காலம் நடத்தி வந்தார். 1998 ஆம் ஆண்டில் ஏற்பட்ட யுத்தச் சூழ்நிலை காரணமாக இராணுவத்தினர் உசன் கிராமத்தை ஆக்கிரமித்தபொழுது இந்த வீடும் அடங்கியிருந்தபடியால் யாவும் சீர்குலைந்து விட்டது. ஆனால் வைத்திலிங்கம் அவர்கள் குடி யிருந்த வீடு பழைய வாய்ந்த வீடாகவும் ஆறு, ஏழு தலை முறைக்கு முன்பு கட்டிய செங்கல் வீடாகவும் பல பெயர் களுடனும், பலவித செயல்பாடுகளுக்கும் இடமாக இருந்தும் இன்றுவரை எதுவித சேதமும் இல்லாமல் பழையபடி கோயில்

வளவு என்ற பெயருடன் காட்சியளித்துக் கொண்டிருப்பதும் முருகன் அருளும் சிறப்புமாகும்.

### அந்தணர் வரிசை

வைத்திலிங்கம் என்ற பெரியார் வேலாயுதத்தை வைத்து பூசாரியார் ஒருவர் பூசை செய்து வந்த பின்பு ஆலயம் அமைத்து கும்பாபிழேகம் செய்த பின் சுந்தரம் ஜயா என்னும் அந்தணர் பூசை செய்து வந்தார். இவருக்குப் பின் பிள்ளைகள் இரத்தினேஸ் வர சர்மாவும் தம்பியார் குருக்களாகவும் முருகனுக்கு பூசை செய்து வந்தார்கள். இவர்களுடைய திருமணப் பருவத்தில் இரத்தினேஸ் வரசர்மா அவர்கள் இந்தியாவிலிருந்து சங்கரி அம்மாவைச் சிறுவயதில் கூட்டி வந்து விவாகம் செய்து வாழ்ந்த காலத்தில் இவர்களுக்கு நாலு ஆண் பிள்ளைகளும் நாலு பெண் பிள்ளைகளும் பிறந்து வளர்ந்து வந்தார்கள். நாலு ஆண் பிள்ளைகளும் சிறுவயதிலேயே முருகனுக்கு பூசை செய்தும் வந்தார்கள். இரத்தினேஸ் வரசர்மாவும் சங்கரி அம்மாவும் நீண்ட காலமாக ஆலயத்திற்குப் பக்கத்திலிருந்து முருகனுக்கு பூசை செய்து இறுதியில் உசனில் காலமுமானார்கள். இதன் பின்பு இவர்களின் பிள்ளைகளும் திருமணப் பருவத்திலே விவாகமும் செய்து வேறு ஆலயங்களுக்குப் போனாலும் கடைசி மகன் கேதீஸ்வரக் குருக்கள் பரம்பரை தவறாது இன்றுவரை பூசை செய்வதுடன் மூத்த சகோதரி சாரதா அம்மாவின் கணவர் நித்திய பூசையும் செய்தும் வந்தார். கேதீஸ்வர சர்மா அவர்கள் உசன் முருகனுக்கு மட்டுமல்லாது உசன் கிராம மக்களுக்கு விநாயகர் ஆலயமாக விளங்கும் கஜைகேணிப் பிள்ளையார் ஆலயத்திற்கும் தவறாது தினமும் பூசை செய்து வந்தார். அத்துடன் பிள்ளையார் ஆலயத்திற்குப் போகும் பாதை மணலாக இருந்தபடியால் இவரின் விடா முயற்சியினாலும் பலரின் உதவிகளையும் முருகன் ஆலயத்தி விருந்து விநாயகர் ஆலயத்திற்குப் போகும் மணல் பாதைக்கு

ரோட்டு போடுவித்த செயலையும் நாம் அனைவரும் பாராட்ட வேண்டும். அத்துடன் அயற்கிராம வயற்கரை முருகனுக்கும் தவறாது பூசையும் செய்து வருபவர். இவருடைய தமையனஸ் சுந்தரேஸ்வரக் குருக்களும் தூர்க்காதேவி அம்பாளுக்கும் நித்திய பிரதம குருவாக இருந்தும் உசன் முருகனுக்கும் பரம்பரை தவறாது பிரதமகுருக்களாகவும் வேண்டிய காலங்களில் வந்து கடமை தவறாது பூசையும் செய்து வருவார்.

முருகன் ஆலயத்தில் வைகாசி மாதத்தில் விசேடமாக கொடியேற்றத் திருவிழாவிற்கு குருக்கள் அவர்கள் தமது குடும்பத் துடன் வருகை தந்து பத்து நாளும் முருகனுடன் தங்கியிருந்து விழா முடித்துப் போவார்கள். விசேடமாக தேர்த்திரு விழாவன்று தூர்க்காதேவி அம்பாளின் அடியார்களும், தர்மகர்த்தாவாகிய தங்கம்மா அப்பாக்குட்டி அம்மாவும் தெல்லிப்பளையிலிருந்து பஸ்சில் பிரயாணம் செய்து உசன் முருகனுடைய தேரும் இழுத்து முடிவடைந்த பின்பு அம்மா அவர்கள் விசேடமாக சொற் பொழிவும் செய்து போவதும் முருகனுடைய அருளும் விசேட சிறப்புமாகும். உசன் முருகனிடம் அம்மாவுக்கு சிறப்பு பக்தியும் உண்டு. அத்துடன் சுந்தரேஸ்வரக்குருக்களின் மற்றைய சகோதரர் களும் பல இடங்களில் இருந்து வந்து முருகனுக்கு தொண்டும் செய்து தரிசித்தும் போவார்கள். அன்றுதொட்டு இன்றுவரை சுந்தரம் ஜயா பரம்பரையிலே பூட்டன் முறையில் 4 ஆவது வரிசையில் அந்தணர்கள் பூசை செய்வதும் தனிச்சிறப்பாகும். இந்த அந்தணர்களை பிறந்த காலம் தொட்டு நாமும் தந்தை தாயுடனும் இவர்களுடனும் அன்புடன் பழகப்பட்டு வாழ்ந்தும் வந்தோம். அந்தணர்களாகிய இவர்களின் குடும்பம் நீண்ட காலமாக முருகனுக்கு பூசை செய்து வருவதும் முருகனால் கொடுக்கப்பட்ட அருளுமாகும். இவர்களின் சேவையையும் நாம் அனைவரும் நினைவுகூருவதுடன் பாராட்ட வேண்டும். சுந்தர் குருக்கள் அவர்களின் அயராத முயற்சியிலும் அங்குள்ள

பெரியவர்களின் உதவியினாலும் இனுவில் என்ற இடத்தில் ஆஞ்சநேயர் ஆலயம் ஓன்று ஸ்தாபித்து கேதீஸ் குருக்கள் பூசை செய்வதுடன் ஆஞ்சநேயர் அருள் பெற்று பல மக்களின் கஷ்டம் கவலைகளை நீக்கி வருவதும் ஆஞ்சநேயரால் கொடுக்கப்பட்ட கொடையாகும்.

### தர்மகர்த்தா பரம்பரை

உசன் முருகன் ஆலயத்தில் அந்தணர்களும் தர்மகர்த்தா மார்களும் பரம்பரை தவறாது இன்று வரை தொடர்ந்து இருப்பதும் முருகன் அருளாகும்.

முருகன் ஆலயம் அமைத்து வினாசித்தம்பி உடையார் காலத்திலிருந்து இவருக்குப் பின்பு மகன் வைத்திலிங்கமும், பின் இராமநாதனும், இவரின் பின் மகன் கனகரத்தினமும், பின் இராமநாதனின் மூத்த மருமகன் இராசரத்தினமும், பின் இளைய மருமகன் நடராசாவும், இவரின் பின் நடராசாவின் இளைய மருமகன் விமலதாஸ் என்பவர் ஏழாவது தலைமுறையாக வந்து முருகன் ஆலயத்தை மிகவும் சிறப்பாக நிர்வகித்து வருகின்றார். இராசரத்தினம் அவர்கள் தர்மகர்த்தாவாக இருந்த காலத்தில் தான் முருகனுக்கு புதிய சிறப்பத்தேரும் செய்வித்து நடேசர் சிவகாமி அம்மனையும் பிரதிஷ்டை செய்து வைத்தவர்.

டாக்டர் மாணிக்கம் அவர்களால் சிவன் சக்தியை பிரதிஷ்டை செய்து வைத்து நித்திய பூசை செய்விப்பதுடன் மாசி மாதத்தில் வரும் மகா சிவராத்திரி நாளில் விசேடமாக ஐந்து சாமப் பூசைகள் அபிஷேகமும் செய்து வெளிவீதி வந்து சிவன் சக்தியாக தீர்த்தக் கேணியில் தீர்த்தமாடி வீதியுலா வந்து திருவிழாவாக நடை பெறுவது குறிப்பிடத்தக்கது.

நடராசா அவர்களின் காலத்தில் முத்துக்குமாரசவாமி, பழநி முருகன், கிருஷ்ணர், தூர்க்கா, லட்சமி, சரஸ்வதி, நாயன்மார்



முருகன் ஆலய கோபுர வாசலில் மாணிக்கம் ஜயாவின் சேவைநலம் பாராட்டி  
வாழ்த்திய மடலைக் கொடுத்தல் (2004)



டொக்டர் மாணிக்கம் ஜயாவிடம் முருகன் ஆலய கோபுர வாசலில் வாழ்த்து  
மடலைக் கொடுத்தல் (2004)



என்று பல விக்கிரகங்கள் பிரதிஷ்டை செய்ததுடன் பள்ளி அறை ஒன்று ஸ்தாபித்து, கைலாய வாகனம், பூந்தண்டிகையும் செய்வித்து பல சிறப்புக்களுடன் ஆலயத்தை நிர்வகித்து வந்தவராவார். இவரின் பின்பு இவருடைய இளைய மருமகன் விமலதாஸ் அவர்கள் பிள்ளையார், பழநி முருகனைச் சுற்றி வந்து தரிசிக்கக் கூடிய விதமாக வீதியும் பெருபித்ததுடன் வசந்த மண்டபத்திற்கு நேரே வெளிவீதியில் நின்று முருகனை தரிசிக்கக்கூடிய விதமாக வாசலும் விட்டு மடைப்பள்ளி, களஞ்சிய அறையும் பெருப்பித்ததுடன் ஆலயத்தில் திருத்தங்கள் செய்து புதுப் பொலிவுடன் 1999 ஆம் ஆண்டு தெப்பூசத் திருநாளன்று கடைசியாக சூம்பாபி ஷேகமும் செய்து வைக்கப்பட்டது.

### **புராணம் படித்தவர்களின் வரிசை**

நான் அறிந்த காலம் முதலாக கோயிற்கடவைச் சின்னத்தம்பி என்பவர் புராணம் படிக்க கந்தையா என்பவர் பயன் சொல்லியும், பின் சின்னத்தம்பியின் மகன் கணபதிப்பிள்ளை என்பவர் புராணம் படிக்க சண்முகம் பயன் சொல்லியும், பின் பண்டிதர் புராணம் படிக்க பேரம்பலம் பயன் சொல்லியும் இப்போது சின்னத்தம்பி அவர்களின் பரம்பரையில் அவரது பேரனாகிய சிவப்பிரகாசம் என்பவர் இன்று மூன்றாவது தலை முறையில் புராணம் படித்து வருவதும் முருகனால் அவருக்கு கொடுக்கப் பட்ட அருளாகும். இப்போ திருவிழாக் காலங்களில் புராணம் படித்து பயன் சொல்பவர்களில் பலர் அயற் கிராமங்களிலிருந்து வருவதும் முருகன் அருளே.

### **தொண்டு செய்பவர்கள் வரிசை**

நீண்டகாலமாக சரவணையும் மனைவியார் முத்துப் பிள்ளை யும் தவறாது முருகனுக்கு தொண்டு செய்துவந்தார்கள்.

இவர்களின் பிள்ளைகளும் சிறு வயதிலிருந்து தந்தை, தாயாருடன் ஆலயத்திற்குப் போய் தொண்டு செய்து வருவார்கள். இவர்களுடைய பரம்பரை தவறாது அன்று தொட்டு இன்றுவரை மூத்தமகள் பராசக்தியும், மகன்மார் செல்லத்துரையும், செல்வராசாவும் நீண்ட காலமாக தொண்டு செய்து வருவதுடன் பேரன் கஜானனும் சிறுவயதில் தொண்டு செய்து வருவதும் முருகனால் அவர்களுக்கு கொடுக்கப்பட்ட அருளாகும்.

அத்துடன் பல காலமாக சரவணை என்பவருடன் கணக்கர் கந்தையா, பொன்னையா, செல்லத்துரை என்பவர்களும் தொண்டு செய்து வந்தார்கள். தற்போது சுந்தரம் என்பவர் பல காலமாக தொண்டு செய்வதுடன் உதவியாக கஜன் என்பவரும் இடைவிடாது தொண்டு செய்து வருகிறார். அயலில் உள்ள பல பெண்களும் தவறாது வந்து ஆலயத்தைப் துப்பரவு செய்து தொண்டாற்றி வருவதும் குறிப்பிடத்தக்கது.

உசனில் முருகன் ஆலயமும் பாடசாலையும் பழையை வாய்ந்ததாக இருப்பதும் முருகனுடைய திருவருளினாலும் கிராம மக்களின் அயராத முயற்சியினாலும் பலவித சிறப்புக்கள் அழகுடன் விளங்குவதால் உசன் கிராமத்தை ஓர் புண்ணிய பூமி என்று பலர் கூறுவார்கள்.

### பாடசாலை வரலாறு

1924ஆம் ஆண்டுக்கு முன்பு உசனைச் சேர்ந்த சைவ மாணவர்கள் பலர் மிருச்விலில் உள்ள கிறிஸ்தவ பாடசாலையில் கல்வி கற்று வந்தார்கள். இதன் பின் உசனில் உள்ள சைவப் பெரியார்கள் பலர் ஒன்று சேர்ந்து உசன் கிராமத்தில் சைவப் பாடசாலை ஒன்று நிறுவ வேண்டுமென அப்போது முருகன் ஆலய தர்மகர்த்தாவாக இருந்த வைத்திலிங்கம் அவர்களின் ஒத்துழைப்புடன் கோவிலுக்கு வடக்கு திசையாக உள்ள மடத்தில்

கல்வி கற்க ஒழுங்கு செய்தார்கள். அப்போ மடத்தில் கல்வி கற்ற மாணவர் தொகை 30, 40 ஆக இருக்கும். சில காலம் செல்ல வைத்திலிங்கம் அவர்களும் பெ. இராமநாதன் அவர்களும் சேர்ந்து சேர். பொன் இராமநாதன் அவர்களை சந்தித்து உசன் கிராமத்தில் ஓர் சைவப்பாடசாலை ஆரம்பிக்க வேண்டிய அவசியத்தைக் கூறி உதவி செய்யும்படியும் கேட்டார்கள். சேர். பொன். இராமநாதன் அவர்களும் இவர்களின் வேண்டுகோளை ஏற்று உசன் பதிக்கு வருகை தந்து உரிய இடத்தில் சைவ வித்தியாசாலை ஒன்றை 1927ஆம் ஆண்டில் நிறுவிக் கொடுத்துள்ளார். அத்துடன் உசனைப் பிறப்பிடமாகக் கொண்ட பெ. இராமநாதன் தலைமை யில் நடந்த விழாவில் சேர். பொன். இராமநாதன் அவர்கள் குடும்பத்துடன் வருகை தந்து வைபவ ரீதியாக பாடசாலையை திறந்து வைத்துள்ளதையும் நாம் நினைவுக்கூவேண்டும். உசன் சைவ வித்தியாசாலையில் முதல் முதலாக முத்துக்குமாரசுவாமி ஜயா தலைமையாசிரியராகவும் பின் சபாபதிப்பிள்ளை இளைய தம்பி அவர்கள் உதவி ஆசிரியராகவும் பணிபுரிந்துள்ளனர். சில காலம் செல்ல நாகர் கோவிலைப் பிறப்பிடமாகக் கொண்ட திரு. மு. சி. சிற்றம்பலம் என்பவர் 1931ஆம் ஆண்டு தலைமை ஆசிரியராக பதவி ஏற்று பணிபுரிந்து வந்துள்ளார். அப்போது உசன் பதியைச் சேர்ந்த த. சரவணமுத்து, கல்வயலைச் சேர்ந்த க. வேலுப்பிள்ளை மிருகவிலைச் சேர்ந்த ஞானம்மா, தம்பு, உசனைச் சேர்ந்த சி. சரவணமுத்து ஆசிரியோர் உதவி ஆசிரியர் களாகப் பணிபுரிந்து வந்துள்ளார்கள். சிற்றம்பலம் அதிபர் அவர்கள் உசன் கிராமத்திலே விவாகமும் செய்து நீண்டகாலமாக உசனில் வாழ்ந்து உசனில் காலமானார். இவர்களுக்கு குழந்தைச் செல்வம் இல்லாத குறையும் ஒன்று இருந்தது. இவர் நீண்ட காலமான 32 வருடங்கள் தொடர்ந்து சேவை செய்து சைவ வித்தியாசாலையை உசன் இராமநாதன் மகா வித்தியாலயமாக உயர்த்தி வைத்த இவரின் காலத்தை ஒரு பொற்காலம் எனலாம்.

சிற்றம்பலம் அதிபர் அவர்களின் அயராத விடா முயற்சியினாலும் கூடிய காலமான 32 வருடங்கள் பணிபுரிந்த இவருடைய பொற்காலத்தில் தான் எமது கிராமப் பாடசாலை பலவித முன்னேற்றம் அடைந்துள்ளதை யாவரும் நினைவு கூர்வோமாக.

கோயில் வளவுக்கு முன்னால் உள்ள காணி பெ. இராமநாதனுக்குரிய காணியாக இருந்தது. நடராசா அவர்கள் பாடசாலைக்கு இதனை விளையாட்டு மைதானத்திற்கு வழங்கியுள்ளார். இப்போ இக்காணியும் உசன் இராமநாதன் மகா வித்தியாலய விளையாட்டு மைதானமாக விளங்குகின்றது. இந்த விளையாட்டு மைதானத்தில் வருடந்தோறும் மாணவர்களின் விளையாட்டுப் போட்டிகளில் மாணவர்களை நாலு இல்லமாகப் பிரித்து நாலு பெரியவர்களின் ஞாபகமாகப் பெயர் குட்டி வெற்றி தோல்வி பார்த்து போட்டிகள் நடைபெற்று வருகின்றன.

முறையே நாவலர் இல்லம், நடேசன் இல்லம், வைத்திலிங்கம் இல்லம், சிற்றம்பலம் இல்லம் என நான்கு பெயர்கள் சூட்டியதன் விபரம்:

#### நாவலர் இல்லம்

யாழ்ப்பாணத்தைப் பிறப்பிடமாகக் கொண்டவரும், தமிழ் உலகிலே சைவமும் தமிழும் வளர்த்த ஒரு பெரியவரை மறவாதி ருக்கும் படி சூட்டப்பட்ட பெயராகும்.

#### நடேசன் இல்லம்

நடேசன் என்னும் பெரியவர் எல்லோராலும் போற்றப்பட்டு வந்தவரும் நீண்டகாலமாக உசன் இராமநாதன் மகாவித்தியாலயத்திற்கு மனேச்சராக இருந்து நிர்வகித்து வந்த ஒருவரை மறவாதிருக்கும்படி சூட்டப்பட்ட பெயராகும்.



இராமநாதன் மகாவித்தியாலயத்தில் டொக்டர் மாணிக்கம் ஜீயா, பாடசாலை அதிபர் நவரத்தினராசா எங்கனுடன் (2004 இல்)



பாடசாலையின் முன்பக்கத்தில் ஆசிரியர்கள் சிலருடன் திரு. சரவணமுத்துவும் திருமதி சரவணமுத்து சின்னதங்கம் அவர்களும்



## வைத்திலிங்கம் இல்லம்

வைத்திலிங்கம் என்னும் பெரியவர் உசன் கிராமத்தில் 5, 6 தலைமுறைக்கு முன்பு ஒரு தருமவாணாகவும், செல்வந்தராகவும் வாழ்ந்து வந்தார். இவர் உசன் கிராமத்தில் முதல் முதலாக முருகன் ஆலயம் ஸ்தாபித்து கும்பாபிஷேகமும் செய்வித்தவராவர். அத்துடன் முருகன் ஆலயத்துக்கும் ஏராளமான ஆதனங்களும் வாங்கி விட்டிருந்தபடியால் தமிழீழத்திலே உண்டியல் இல்லாத ஆலயமாக விளங்க வைத்த ஒரு பெரியவரை நினைவுக்காக சூட்டப் பட்ட பெயராகும்.

## சிற்றம்பலம் இல்லம்

சிற்றம்பலம் என்னும் பெரியவர் 1931ஆம் ஆண்டு சைவ வித்தியாசாலையாக இருந்த காலத்தில் தலைமை ஆசிரியராகப் பதவி ஏற்று இதுவரை காலமும் எவருமே பதவி வகிக்காத கூடிய காலமான 32 வருடங்கள் தொடர்ந்து சேவை செய்த ஒருவரை மறவாதிருக்கும்படி சூட்டப்பட்ட பெயராகும்.

1963 ஆம் ஆண்டில் சிற்றம்பலம் அதிபர் அவர்கள் இளைப்பாறிய பின்பு இதுவரை திருவாளர்கள் சத்தியமூர்த்தி, கனகவிங்கம், சிவப்பிரகாசம், நடராசா, சரவணபவன், சிவபாத சுந்தரம், பேரம்பலம், வரதாராசா, சுப்பிரமணியம் ஆகிய 9 பேர் இதுவரை பணிபுரிந்த பின்பு தற்போது 10ஆவது அதிபராக திரு நவரட்ணராசா அவர்கள் கடமையாற்றிக் கொண்டிருக்கின்றார். இப்பாடசாலையின் பலவிதமான முன்னேற்றத்திற்கு புலம் பெயர்ந்த நாடுகளிலிருக்கும் உசன் மக்களின் அளப்பரிய சேவையும் உசன் கிராம மக்களின் ஒற்றுமையினாலும் அதிபர் நவரட்ணராசா அவர்களின் ஊக்கத்தினாலும் விஞ்ஞான வகுப்பு களுடன் மேலும் பல வசதிகளை செய்து வருகின்றார் என்பதும் குறிப்பிடத்தக்கது.

அத்துடன் பாடசாலைக்குத் தேவையான பல பொருட்களைப் பலர் தங்கள் மூதாதையினரின் ஞாபகமாகவும், அன்பளிப்பாகவும் கொடுத்தும் உள்ளனர். வேறு சிலர் சரஸ்வதி சிலை, மதில் கேற் முகப்பு, நீர்த்தடாகம் என்று தனிப்பட்ட முறையிலும் கட்டிக் கொடுத்து உள்ளார்கள். மாணவர்களின் பிரார்த்தனைக்காக மணி மண்டபம் ஒன்று உசன் பதியைச் சேர்ந்த நாகரத்தினம் (ஈசுவரி) என்பவர் தனது மாவீரரான ஒரே மகனான பிரேமேருபனின் ஞாபகமாக கட்டிக் கொடுத்தும் உள்ளார். அத்துடன் கண்டா விலுள்ள உசன் மக்கள் எல்லோரும் சேர்ந்து நிதி சேர்த்து பாடசாலைக்குத் தேவையான பல உபகரணங்களும் வாங்கிக் கொடுத்ததையும் அறிய முடிகிறது. இப்போ இராமநாதன் மகா வித்தியாலயம் பூஞ்சோலைகளுடன் சிறப்பாக காட்சியளித்துக் கொண்டிருப்பதைக் காணலாம்.

1982ஆம் ஆண்டில் யுத்தச் சூழ்நிலை ஒன்று தொடங்கிய காலத்தில் உசன் கிராம மக்கள் பலர் புலம் பெயர்ந்து பல நாடுகளுக்குப் போய் அவ்விடம் யந்திர வாழ்வு வாழ்ந்தாலும் தங்களது உழைப்பில் ஒரு பகுதியை கிராமத்தில் உள்ள சொந்தம், ஆலயம், கிராமம் என்று பல விதமான முன்னேற்றத்திற்கு பணம் அனுப்பி வருவதால் உசன் கிராமம் மேலும் பல சிறப்புக்களுடன் விளங்கிக் கொண்டிருப்பதும் குறிப்பிடத்தக்கது.

போர்ச் சூழ்நிலை ஒன்று உருவாகியதனால் பல வகை மாற்றங்கள் ஏற்பட்டன. பழைய புதிய வரலாறுகளுடன் முருகன் அருளாலும் எனக்கு கிடைத்த சில அநுபவங்களையும் உங்களுக்கு அறியத்தருவதில் நானும் அளவற்ற மகிழ்ச்சி அடை கின்றேன்.

உசன் கிராமம் சிறிய பரப்பளவாக இருந்தாலும் 50, 60 வருடத்திற்கு மேலாக கல்வி அறிவில் 90% வீதமான மக்கள்

இருந்ததையிட்டு நாம் அனைவரும் பெருமைப்படவேண்டும். அத்துடன் செல்வம், பொருளாதாரத்தாலும் செழித்த கிராமமாக இன்றுவரை விளங்குவதும் உசன் முருகன் திருவருளே.

உசன் கிராம மக்களின் கல்வி அறிவினால் பல அதிபர்கள், பட்டதாரிகள், ஆசிரியர்கள் என்று பலர் உருவாகி இருந்தார்கள். இந்த ஆசிரியர்களின் முயற்சியினாலும் முருகன் திருவருளி னாலும் விஞ்ஞான அறிவுக்காக பல மாணவர்கள் யாழ் நகரில் விஞ்ஞான அறிவு பெற்று பல மருத்துவர்கள் (டாக்டர்), பல பொறியியலாளர்கள் உருவாகியதுடன் பல பட்டதாரிகளுமாக உசனில் அரசு உத்தியோகம் இல்லாத வீடே இல்லை என்று கூறலாம். உசனில் பிறந்தவர்களானாலும் சரி எமது கிராமத்தில் வந்து விவாகம் செய்தவர்களானாலும் சரி புலம்பெயர்ந்த நாடுகளில் படித்து உருவானவர்களானாலும் பேரப் பிள்ளைகள் வரை ஆண், பெண் உட்பட இது வரை 28 மருத்துவர்களும் 19 பொறியியலாளர்களும் பல பட்டதாரிகளுடனும் மேலும் சில உத்தியோகத்தில் இருப்பவர்களின் விபரம் எம்மால் அறிய முடிகிறது. தற்போது உசனில் பலர் வீட்டுக்கு 2, 3 பேர் வரையிலும் முழுக் குடும்பமாகவும் வேலை வாய்ப்புகள் தேடி பல நாடுகளில் வாழ்ந்து கொண்டிருப்பதைக் காணலாம். கூடிய தொகையான உசன் மக்கள் 150 குடும்பம் வரையில் கண்டா நாட்டில் வாழ்ந்து வருகின்றார்கள். இதனால் கண்டா நாட்டிலே தான் உசன் மக்கள் ஒன்று கூடலும் 5, 6 வருடமாக நடந்து வருவதையும் அனைவரும் அறிவோம். எமது நாட்டிலே யுத்தம் ஒன்று உக்கிரமமாக நடந்த காலங்களில் சில கிராமங்களிலுள்ள ஆலயங்களில் பூசை எதுவும் நடத்த முடியாது இருந்ததுடன் பல கிராம மக்களும் வெளியேறி உள்ளனர். இவ்விதமாக உசன் மக்கள் பலரும் அந்தணர்கள் உட்பட எமது கிராமத்தை விட்டு வெளியேறியபோது டாக்டர் மாணிக்கம் ஐயாவும் ஒரு சில குடும்பமும் இருந்தார்கள்.

அப்போதைய நிலையில் முருகனுக்கு பூசை செய்வதற்கும் அந்தணர்கள் கூட எவரும் இருக்கவில்லை. ஆனால் உசன் கிராமத்தில் உள்ள குகதாஸ் அவர்களின் வீட்டில் அயற் கிராமத்தி லிருக்கும் ஆலயத்தின் அந்தணர் ஒருவர் தமது குடும்பத்துடன் வந்து தங்கியிருந்த நேரத்திலும் இராணுவத்தினரால் ஏவப்பட்ட ஷெல் ஓன்று குளித்துக் கொண்டிருந்த அந்தணர் மேல் வீழ்ந்து அந்தணர் அந்த இடத்திலே காலமாகி விட்டார். அவரது குடும்பம் தெய்வாதீனமாகத் தப்பிக் கொண்டார்கள்.

இந்நிலையிலும் டாக்டர் ஜயா பல சிரமப்பட்டு முருகனுக்கு ஆலயக் கதவுகள் பூட்டாமல் தினமும் பல வழிகளில் பூசை செய்வித்ததும் டாக்டர் ஜயாவிற்கு முருகனால் அளிக்கப்பட்ட அருளும் கிராமத்தின் சிறப்புமாகும். அப்போது ஒரு முறை வலிகாமம், யாழ் நகரையும் விட்டு எல்லா மக்களும் இடம் பெயரவேண்டிய நிலை வந்த போது சாவகச்சேரியில் அநேகர் தங்கியதுடன் உசன் பதிக்கு பலர் மீண்டும் வந்துள்ளனர். உசன் கிராமத்திலுள்ள பல வீடுகளில் ஒரு வீட்டில் 20, 25 பேர் வரை தங்கியதுடன் வெற்றுக் காணிகள், விளையாட்டு மைதானம் போன்ற இடங்களில் கொட்டில், குடிசைகள் அமைத்து சில காலம் வாழவைத்ததும் முருகன் அருளும் கிராமத்தின் சிறப்புமாகும்.

யுத்த நிலைமையில் தெல்லிப்பளையில் உள்ள தூர்க்காதேவி அம்பாள் ஆலயத்தின் தர்மகர்த்தாவாகிய கலாநிதி தங்கம்மா அப்பாகுட்டி அம்மாவும் தந்தை தாய் இல்லாத அம்மாவால் ஆதரிக்கப்பட்டு வந்த பல குழந்தைகளும்கூட இடம்பெயர்ந்து வந்து உசன் முருகன் ஆலய தர்மகர்த்தாவாகிய மறைந்த திரு. நடராசா அவர்களின் வீட்டில் தங்கியிருந்ததையும் அறிவோம். இப்படிக் கெடுபிடியான யுத்தச் சூழ்நிலையிலும்

விசேடமாக அம்மாவின் குழந்தைகளுடன் கிராம மக்களும் சேர்ந்து பக்தியுடன் பஜனைகளும் செய்து முருகனை வணங்கிய போது உசன் கிராமம் வெகு சிறப்பாக காட்சி அளித்ததும் முருகன் திருவருளே.

கெடுபிடி யுத்தச் சூழ்நிலையிலும் உசனில் அந்தணர் ஒருவர் தவிர வேறு உயிர்ச்சேதமோ, பொருட்சேதமோ ஏற்படவில்லை. ஆனால், தனபாலசிங்கம் வீட்டில் மட்டும் ஷல் வீழ்ந்து சேதமா கியது. இது போலவே எத்தனையோ மைல்களுக்கு அப்பால் இருக்கும் பலாவியிலிருந்து ஏவப்பட்ட ஷல் ஒன்று வெற்றி வேலு என்பவரின் வீட்டின் பின்புறத்தில் வீழ்ந்து வெடித்து கிணறு போல் ஆழம் காணப்பட்டபோதும் வீட்டிலிருந்த தாய் பிள்ளைகள் ஆறு பேரும் பதுங்குகுழியில் இருந்து காப்பாற்றப்பட்டதும் இறைவன் செயலே.

1997ஆம் ஆண்டில் உசன் கிராமம் முழுவதும் இராணுவத்தினர் ஆக்கிரமித்து இருந்ததில் 25, 30 வீடுகளுக்குள் எமது வீடும் அடங்கியிருந்தது. அவ்வேளை நானும் பிறந்த மண்ணுக்குப் போயிருந்தபோது எமது வீட்டில் குடியிருந்த இராணுவத்தினர் என்னிடம் கேட்கப்பட்ட கேள்விகளுக்கு நான் பதில் கூற முடியாமல் தடுமாறியபோது முருகன் அருளால் என்னை அறியாமலே தகுந்த பதிலைக் கூறவைத்து வர இருந்த ஆபத்தி விருந்து உயிர் தப்பி மீண்டு வந்ததும் முருகன் அருளும் அதிசயமுமாகும்.

இதன் பின்பு எமக்கு முருகனில் அளவுகடந்த பக்தி உண்டா கியதும் இப்பொழுது முருகன் அருளும் சிறப்பும் எழுத வைத்ததும் திருமுருகன் அருளே.

## அம்பாள் ஆலய வரலாறு

உசன் கிராம மக்களுக்கு சக்தியாக விளங்கும் கண்ணகை அம்பாள் ஆலயம் உசன், விடத்தற்பளை, கரம்பகம் என்ற மூன்று கிராமங்களுக்கும் மத்தியில் இருந்து எல்லா மக்களுக்கும் அருள் பாலித்துக் கொண்டிருப்பதும் யாவரும் அறிவோம். புதுக்குளத்து கண்ணகை அம்பாள் ஆலயம் என்ற பெயருடன் மூன்று கிராம மக்களும் சேர்ந்து ஒற்றுமையுடன் தவறாது பூசைகள் யாவும் செய்து வருகிறார்கள். அம்பாள் ஆலயமும் செங்கல்லால் கட்டிய பழைம் வாய்ந்த கட்டடமாக இருந்தது. கண்ணகை அம்பாள் ஆலயத்தை புதுப்பிக்க வேண்டிய நிலையை கண்டாவில் உள்ள உசன் மக்கள் கருத்தில் கொண்டு முதல் முதலாக எல்லோரும் ஒன்று சேர்ந்து கூடிய நிதியும் சேர்த்து டாக்டர் மாணிக்கம் ஜயா அவர்களுடன் தொடர்புகொண்டு அவரிடமே பணமும் அனுப்பிய பின் ஜயா அவர்கள் இன்னும் பலரின் உதவிகளையும் நாடி தொடங்கியவுடன் அங்குள்ள மூன்று கிராமங்களும் நிதியுதவியும் கொடுத்துள்ளனர். இப்போ அம்பாள் ஆலயத்தின் பழைய கட்டடம் யாவும் அகற்றி பொழிகல்லால் விசேடமான கட்டடமாக அமைந்துள்ளதும் சக்தியின் அருளாகும். அத்துடன் அம்பாள் ஆலயத்தில் தனிப்பட்ட ஒருவரினால் தாய் போல் காட்சி அளிக்கும் எழுந்திருப்பு அம்பாள் விக்கிரகத்தையும் பிரதிஷ்டை செய்து கொடுத்ததும் அம்பாளினால் அவர்களுக்கு கொடுக்கப் பட்ட அருளாகும். இப்போ அம்பாள் ஆலயமும் புதுப் பொலி வுடன் வெகு சிறப்பாக காட்சியளித்துக் கொண்டிருக்கின்றது. அம்பாள் ஆலயத்தில் மாதம் தோறும் தனிப்பட்ட ஒவ்வொரு குடும்பமும் பூசை செய்வித்தும் வருகிறார்கள். புரட்டாதி மாதத்தில் வரும் நவராத்திரி விழாவாகிய பத்து நாளும் விசேட பூசைகளும் ஒவ்வொரு குடும்பமாக செய்தும் வருகிறார்கள். அம்பாள் ஆலயத்தில் நவராத்திரி விழாவில் கடைசி நாளாகிய

10ஆம் நாள் மானம் பூத்திருவிழாவை மூன்று கிராம மக்களும் ஒற்றுமையாக சிறப்புடனும் செய்து அம்பாளைத் தரிசிப்பார்கள். மானம்பூத் திருவிழாவிலன்று உசன், விடத்தற்பளை, கரம்பகம் என்னும் கிராமங்களுக்கு எழுந்திருப்பு அம்பாள் தாய் போல் அலங்காரக் காட்சியுடன் சிங்க வாகனத்தில் அமர்ந்து வருடம் ஒரு முறை வரிசைக் கிராமமாக மூன்று கிராமங்களுக்கும் வீதியுலாவாக வந்து பின்பு ஆலயத்தை அடைந்தவுடன் வாழை வெட்டும் திருக்காட்சியும் கண்டு கழித்து வீடு திரும்புவார்கள். கண்ணகை அம்பாளுக்கு அந்தணார் பூசை செய்யாது அன்று தொட்டு இன்று வரை பூசாரியார் ஒருவர் பூசை செய்வதுடன் அவரது பரம்பரையில் பேரனாக விளங்குபவர்தான் இன்றும் பூசை செய்து வருகிறார்.

அம்பாளின் அபிடேகத்திற்கு தீர்த்தக் கிணறு ஓன்று இருந்தும் அப்போதிருந்த பூசகருடைய கனவில் அம்பாள் தோன்றி தனக்கு செந்தாமரைக் குளத்து குளிர்ந்த நீரினால் தான் அபிஷேகம் செய்ய வேண்டுமென்ற வாக்குப்படி அன்று தொட்டு இன்று வரை நீண்ட காலமாக தீர்த்த குளத்து நீரினால்தான் அம்பாளுக்கு அபிஷேகம் செய்து வருவதும் அம்பாளின் அற்புத அருளாகும். அம்பாள் ஆலயத்தில் அன்னதானம் கொடுக்கும் காலங்களிலும் சமையல் தேவைக்கும் தீர்த்தக்குளத்து நீர் தான் பாவிப்பதும் குறிப்பிடத்தக்கது. அம்பாளின் அற்புத அருள் நிறைய உண்டு. முக்கியமாக ஆலயத்தைச் சுற்றிவர நிறைய நாவல் மரங்களும் வேம்பு வேறு பல மரங்களால் நல்ல குளிர்ந்த பசுமையான சோலைக்கு நடுவில் அம்பாள் ஆலயம் அமைந்துள்ளது. அதி விசேடமாக அம்பாள் ஆலய வாசலில் ஓர் பெரிய விருட்சமாக பழைய காலத்து மரமாக மக்கள் நிழலில் தங்கியிருந்து தரிசிக்கக் கூடிய விதமாக பல பொந்துகள் உள்ள பெரிய நாவல் மரம் இருப்பது ஓர் அற்புத அருளாகும். நாவல் மரத்தின் பொந்துகளில் பாம்புகளும் குடியிருந்து வருகிறதாக பலர் கூறுவார். இந்த அம்பாள்


ஆலயத்தில் பங்குனி மாதத்தில் வரும் திங்கட்கிழமை நாட்களை யும் வைகாசி மாதத்தில் வரும் பெள்ளுமி தினத்தையும் விசாகப் பொங்கல் நாளாக கொண்டாடி பக்தியுடன் தரிசித்து வணங்குவர். பங்குனி மாத திங்கட்கிழமைகளில் விசேடமாக உசன் முருகன் ஆலயத்திலிருந்தும், விடத்தற்பளை சம்பாவெளிப் பிள்ளையார் ஆலயத்திலிருந்தும் கரம்பகத்திலிருந்தும் பாற்காவடி, பாற் செம்பு செடில் காவடி, பாட்டுக் காவடி எடுத்து பல விதமான நேர்த்திக் கடன்களை செய்து நிறைவேற்றி வணங்கி வருவார்கள் கடைசிப் பங்குனித் திங்கட்கிழமையில் தீக்குளிப்பு விழாவாக தீழுட்டி நெருப்பு தணற்குள்ளால் சில பக்தர்கள் நடந்து நேர்த்தியும் செய்து வந்துள்ளார்கள் முன்பு சில காலம் அம்பாளின் பூசைக்கு பறை மேளம் அடித்தார்கள். இப்போது பழைய ஆட்கள் இல்லாத படியால் அந்த வழைமை இல்லாமல் போய் விட்டது. வைகாசி மாத விசாகப் பொங்கல் நாளையும் பெரிய விழாவாக பக்தர்கள் வளந்து என்று பெரிய புதுப் பாளை வைத்து பொங்கல் பொங்கி விடியும் வரை விழாவாகச் செய்வர். அடுத்த நாள் காலையில் பூசை செய்யும் பூசகரில் அம்பாள் கலையாக வந்து ஆடி அம்பாள் தனது வாக்குகள் பலவற்றை விசவாசிகளுக்கு சொல்வார்.

இவ் ஆலயத்தின் அன்னதானத்தை அடியார்கள் தாமரை இலையிலே சாப்பிடுவர் அன்னதான சமையல் நல்ல வாசனை யும், ரூசியும் உள்ளதாக இருக்கும். அம்பாளின் அற்புத அருளை பக்தியுடன் கதைத்து வணங்கிப் போவார்கள். இப்படி புதுக்குளத்து கண்ணகை அம்பாள் தாய் போல் யாவருக்கும் அருள் பாலித்துக் கொண்டிருப்பது குறிப்பிடத்தக்கது.

அம்பாள் ஆலயத்துக்கு வடகிழக்குப் பக்கமாக மிக அண்மையாக வயற்கரை முருகன் என்ற பெயருடன் பழைமை வாய்ந்த அற்புதமான, கருங்கல்லினால் உருவாக்கப்பட்ட வள்ளி தெய்வானை முருகன் ஆலயமும் ஒன்று இருப்பதும் ஓர்



அம்பாள் ஆலயத்தின் பிண்புறம் (புதிதாக அமைத்தது)



அம்பாள் ஆலய கும்பாபிவேகத்திலன்று எடுத்தது (ஆலய முன் பக்கம்)



சிறப்பாகும். இந்த முருகன் ஆலயமும் பொது மக்கள் பலர் முன் நின்று தற்போது பல திருத்தங்கள் செய்து திருவிழாவும் நடைபெற்று வருவதும் குறிப்பிடத்தக்கது.

தை மாதத்தில் வரும் தைப்பூசத் திருநாளையும் உசன் மக்கள் கஜகேணிப்பிள்ளையார் ஆலயத்திலிருந்து பால் காவடி எடுத்து மேளவாத்தியத்துடன் வீதியுலாவாக முருகன் ஆலயத்திற்கு வந்து அன்று விசேடமாக பழநி முருகனுக்கு பால் அபிஷேகம் செய்து பின்பு வள்ளி தெய்வானை அம்பானுடன் முருகன் தீர்த்தக் கேணியில் தெப்பத்தில் அமர்ந்து தெப்பப் பாட்டும் படித்து வீதியுலா சுற்றும் திருவிழாவையும் எல்லோரும் பார்த்து மகிழ்ச்சி யுடன் வீடு திரும்புவார்கள்.

உசன் கிராமத்திலே வீரபத்திரர் ஆலயமும் சில காலத்திற்கு முன்பு வேலுப்பிள்ளை என்பவரால் தமது சொந்தக் காணியில் ஆலயம் ஒன்று ஸ்தாபித்து வீரபத்திர கடவுளை சூலமாக வைத்து பூசை செய்து பக்தர்கள் போய் தரிசித்தும் வருவார்கள். வீரபத்திரர் ஆலயத்திலும் பரம்பரை தவறாது ஒருவர் பூசை செய்து வருவதும் குறிப்பிடத்தக்கது. இந்த ஆலயத்திலும் வெள்ளிக்கிழமைகள் தோறும் விசேட பூசைகளும் வருடம் ஒரு முறை பக்தர்கள் சேர்ந்து அன்னதானமும் கொடுத்து தரிசித்தும் போவார்கள். தற்போது இந்த ஆலய திருப்பணி வேலையும் நடக்கின்றது.

விநாயகர் ஆலயத்திற்கும் அம்பாள் ஆலயத்திற்கும் திருப்பணி களும், நித்திய பூசைகள் செய்விப்பதற்கு உறுதுணையாக முன் நின்று செயற்பட்டவரும், எமது கிராமத்திற்கு மட்டுமல்லாது எமது நாட்டுக்கும் ஓய்வு பெறும்வரை வைத்திய சேவை செய்தவரும், இப்போதும் தனது முதிர்ந்த வயதிலும் தினமும் ஆலயங்களுக்கு போய் வருபவருமாகிய டாக்டர் மாணிக்கம் ஐயா

அவர்களின் அரும்பெரும் சேவைகளை நாம் அனைவரும் பாராட்டுவதுடன் உசன் மக்கள் யாவரும் என்றும் நினைவுகூர வேண்டியவர்களாகவும் இருக்கின்றோம்.

## உசன் சமாதி மடம்

எமது கிராமத்தில் உசன் சமாதி மடம் என்ற பெயருடன் ஓர் மடமும் பழைய வரலாறாக இருக்கின்றது. தென்மராட்சிப் பகுதியிலே உசன் கிராமத்தில் மட்டும் தான் இப்படி ஓர் சமாதி மடம் இருப்பதாக பலர் கூறுவார்கள். ஆனால் இந்தச் சமாதி மடம் எப்போ? யாரால்? கட்டப்பட்டது என்று உடனடியாக இப்போது அறிய முடியவில்லை. எனது சிறு பராயத்தில் இந்தச் சமாதி மடம் இருப்பதை யானும் அறிவேன். 1942ஆம் ஆண்டளவில் எனது 10 வயதில் சமாதி மடத்திற்கு நானும் அடிக்கடி போய்வந்த ஞாபகம் நிறைய உண்டு. அதன்படி இந்தச் சமாதி மடம் ஓர் இறை பக்தரான சாமியார் ஒருவர் காலம் சென்ற பின்பு அந்தச் சாமியார் அவர்களை இந்த இடத்திலே சமாதி வைத்து கட்டிய மடமானபடியால் இன்று வரை உசன் சமாதி மடம் என்ற பெயருடன் விளங்கி வருகின்றது. இந்தச் சமாதி மடத்திற்கு 65 வருடங்களுக்கு முன்பு சிறுபிள்ளை விளையாட்டாக நானும் போய் வரும் காலத்தில் அங்கு 60, 65 வயதுடைய ஓர் அம்மா நீண்ட கூந்தலுடன் வாழ்ந்து வந்துள் எதைப் பார்த்திருக்கின்றேன். அப்போது நாங்கள் பலர் அந்த அம்மாவினுடைய நீண்ட கூந்தலை அதிசயமாகப் பார்ப்போம். இந்த அம்மா தனது நீண்ட கூந்தலை நிலத்தில் படாவண்ணம் கீழே பாய் விரித்து கூந்தலை உலர் வைப்பதை அதிசயமாகப் பார்ப்பதுமுண்டு. இந்த நீண்ட கூந்தலுடன் பல காலம் இங்கு வாழ்ந்தபடியால் சடையம்மா மடம் என்றும், உசன் சமாதி மடம் என்றும் பலர் கூறுவார்கள். இங்கு சடையம்மாவுடன் பல கண்ணிப் பெண்களும், சாமியார்களும் வாழ்ந்து வந்துள்ளார்கள். இந்த

மடத்திலே சமாதி வைத்தவரின் அறையில் தினமும் பூசை செய்வதுடன் வெள்ளிக்கிழமைகளில் விசேட பூசையும், பஜ்ஞையும் செய்து வணங்கி வருவார்கள். வெளியூர்களிலிருந்தும் பல பெரியோர்கள், சாமிமார்கள் அடிக்கடி வந்து தரிசித்து தங்கியும் போவார்கள். இந்தச் சமாதி மடம் உசன் கிராம மக்களுக்கு நல்ல பண்பான வாழ்வியலை வழங்க வைக்கும் மடமாக விளங்கி வந்துள்ளதும் உசன் கிராமத்திற்கு ஓர் சிறப்பாகும். இன்றுவரை பல குழ் நிலைகள் மாறிய போதும் மடத்திற்கு எதுவித சேதமுமில்லாமல் உசன் சமாதி மடம் என்ற பெயருடன் விளங்கி வருவதும் குறிப்பிடத்தக்கது.

இந்தச் சமாதி மடத்திற்கு நானும் விளையாட்டாக போய் வந்து பார்த்த தரிசித்த, பல நிகழ்ச்சிகளின் பலனாலும் பழைய வரலாறாக என் நினைவில் வந்ததை உசன் மக்கள் அனைவரும் என்றும் மறவாதிருந்து நினைவுகூர வேண்டியவர்களாக இருக்க வேண்டு மென்பதால் அறியத்தருகின்றேன். இந்த உசன் சமாதி மடத்தில் உசன் கிராம மக்களிலும் பார்க்க கூடுதலாக வெளியூர்களிலுள்ள அறிவாளிகள், சாமிமார்கள் வந்து பலவித செயல்களுடன் தங்கி ஆறுதலடைந்து போவது குறிப்பிடத்தக்கது.

### சேர் பொன் இராமநாதன்

முன்பு ஒரு காலத்தில் எமது நாட்டிலே பல இன மக்களுக்குள் தொடங்கிய சண்டை சச்சரவுகளை எமது நாட்டு அரசு அடக்க முடியாது கிருந்த நேரத்தில் தமிழ் மகனாகிய சேர். பொன். இராமநாதன் அவர்கள் உடனே வண்டன் மாநகருக்குப் போய் பிரித்தானிய அரசினிடம் முறையிட்டதை அடுத்து அவர்கள் மூலம் எமது நாட்டில் நடந்த கலவரத்தை அடக்கிய பின்பு வண்டன் நகரிலிருந்து மீண்டும் சேர். பொன். இராமநாதன் அவர்கள் எமது நாட்டுக்கு வருகை தந்த போது சிங்கள இனத்தைச்

சேர்ந்த பெரும் தலைவர்கள் செங்கம்பளம் விரித்து புகழாரம் கூட்டி வரவேற்கப்பட்டவரும், அப்போதுள்ள நிலைமையில் எல்லா இன மக்களும் ஒற்றுமையாக வாழலாம் என சிந்தித்து அளப்பரிய சேவைகள் செய்து வந்தவருமாகிய அறிஞர் சேர்.பொன். இராமநாதன் அவர்கள் சிறிய கிராமமாகிய எமது உசன் கிராமத்திலும் முதல் முதலாக சைவ வித்தியாசாலை ஒன்றை 1924ஆம் ஆண்டில் ஸ்தாபித்து வைத்தவராவர். இப்போது அந்தப் பாடசாலை ஆலமர விருட்சம் போல் பல விதமுன்னேற்றத்துடன் உயர்ந்து நிற்கின்றது. இப்போ உசன் இராமநாதன் மகா வித்தியாலயம் என்று புகழுடனும் விளங்குவதால் சேர்.பொன். இராமநாதன் அவர்களின் அளப்பரிய சேவைகளை உசன் கிராம மக்கள் என்றும் மறவாதிருக்கும்படி இராமநாதன் மகா வித்தியால யத்திலே இராமநாதன் அவர்களின் சிலை ஒன்றை உசன் பதியைப் பிறப்பிடமாகவும் சுவிற்சலாந்து நாட்டில் வசிப்பவருமாகிய இளையதம்பி மனோகரன் அவர்கள் நிறுவி அன்பளிப்புச் செய்துள்ளார். உசன் கிராம மக்கள் அனைவருக்கும் சேர்.பொன். இராமநாதன் அவர்களின் சேவையை அறிமுகப்படுத்தியதற்காக மனோகரன் அவர்களை உசன் மக்கள் அனைவரும் பாராட்ட வேண்டியவர்களாக இருக்கின்றோம்.

சேர். பொன் இராமநாதன் அவர்களால் உசன் கிராமத்தில் நிறுவப்பட்ட பாடசாலையிலிருந்து எமது கிராம மக்கள் அனைவருமே ஆரம்ப கல்வியைக் கற்று இப்போ பல பட்டம் பதவி களுடன் எங்கும் பரந்து வாழும் உசன் மக்கள் ஓவ்வொருவரும் சேர். பொன். இராமநாதன் அவர்களை நினைவு கூர்ந்து போற்ற வேண்டியவர்களாகவும் இருக்கின்றோம்.

உசன் முருகன் ஆலயம் எழுந்தருளிய காலம் தொட்டு ஒரே தர்மகர்த்தா பரம்பரையில் தனிப்பட்ட முறையில் ஆலயத்தை



பாடசாலையின் சில பெண் ஆசிரியர்கள் (2004 ஆம் ஆண்டில்)



உசன் கிராமத்தில் பாடசாலை நிறுவிய சேர். பொன். இராமநாதன் அவர்களின் சிலை திறப்பு வைபவம்



நிர்வகித்து வந்தபடியாலும் அப்போ சாதி வேறுபாடுகள் இருந்தமையாலும் எல்லோரும் ஆலயத்தின் உள் வீதிவரை சென்று தரிசிக்க முடியாத காலம் ஒன்று இருந்ததை யாவரும் அறிவோம். 1990ஆம் ஆண்டுக்கு பின் உள்ள காலப் பகுதியில் எம்மினத்தின் விடிவுக்காகப் போராடும் போராளிகளின் முயற்சி யினால் இப்போ எல்லோரும் உள்வீதிவரை சென்று முருகனை தரிசித்து வருவதால் யாவரும் முருகன் அருள் பெற்று சிறப்புடன் வாழ முடிகின்றது.

இத்தனை சிறப்புக்களுடன் அற்புதங்களுடன் எமது கிராமத்தின் மத்தியில் வீற்றிருந்து அருள் பாலித்துக் கொண்டிருக்கும் முருகன் ஆலயத்திற்கு அயற் கிராமங்களாகிய விடத்தற்பளை, கரம்பகம், மிருச்வில் போன்ற பல இடங்களிலிருந்தும் மக்கள் வந்து தரிசித்துப் போவார்கள். வட மாகாணத்தில் யாழ் நகரில் உள்ள நல்லூர் முருகன் ஆலயமும் நீண்ட கால பழைமை வாய்ந்த ஆலயமாகும். பலமுறை நடந்த யுத்த நெருக்கடியான காலங்களிலும், யாழ் நகரை விட்டு மக்கள் எல்லோரும் இடம்பெயர்ந்து வெளியேறிய காலங்களிலும் நல்லூர் முருகன் ஆலயத்திற்கு எவ்வித சேதமும் ஏற்படாமல் இருப்பதும் முருகன் அருளாகும். இன்றும் நல்லூர் முருகன் ஆலயம் அழகாக, வெகுசிறப்பாகவும் வழைமைபோல் திரு விழாக்கள், பூசைகள் யாவும் நடந்து வருவதை நாம் எல்லோரும் பார்க்க முடிகின்றது.

நல்லூர் முருகன் ஆலயத்திற்கும், உசன் முருகன் ஆலயத்திற்கும் நிர்வாக முறையிலும் நெருங்கிய தொடர்பு உண்டு. நல்லூர் முருகன் ஆலயம் போல் உசன் முருகன் ஆலயமும் எல்லா நிறைவுகளுடனும் மக்களுக்கு அருள்பாலிக்க வேண்டுமென எல்லோர் விருப்பமாகும். உசன் மக்களாகிய நாம் அனைவரும்

எங்கு வாழ்ந்தாலும் உசன் முருகனை நெஞ்சில் நினைவிருத்தி முருகன் ஆலயத்திற்கு உள்ள தேவைகளை அறிந்து சிந்தித்து ஆவன செய்வதற்கு முயற்சித்து முருகன் அருள் பெற்று உய்வோமாக!

உசன் நகரம் போல் அல்லாது சிறிய கிராமமாக இருந்தாலும் எல்லாவகையான வளங்களாகிய மா, பலா, வாழை, தோடை என்னும் பழங்கள் யாவும் உற்பத்தி செய்து பெறக்கூடிய சிறந்த கிராமமாகும். முருகன் ஆலயத்திற்கும், உசன் மக்களுக்கும் அயல் கிராமங்களாகிய விடத்தற்பளை, கரம்பகம், எழுதுமட்டுவாள் என்ற இடங்களில் தென்னந் தோட்டங்களும் உண்டு. எமது தோட்டக் காணிகளில் மக்கள் பயிர் வகைகள் செய்து தமது தேவையை நிறைவு செய்யும் வசதிகளும் உண்டு. விவசாயத் தேவைகளுக்கு வயல்வெளியில் சிலுவண்ணடைக்குளம், புங்கடிக் குளம், ஈட்டி ஏறிஞ்சான் குளம், அம்பாள் ஆலயத்திற்கு போகும் மக்கள் குளித்து முழுகி ஆசாரத்துடன் போவதற்கு ஒரு குளமும், அம்பாளுக்கு அபிஷேகம் செய்ய தீர்த்தக் குளம் ஒன்று செந்தாமரைப் பூக்களுடன் முன்பிருந்த சாதி வேறுபாடு காரணத்தால் அவர்களுக்கும் ஒரு குளமுமாக 6 குளங்களும் உண்டு.

ஈச்சம் காடு மயானம் முன்போல் எமது ஊர் மக்களுக்கு சுடுகாடாக அமைந்தது. இறுதி யாத்திரையின்போது ஊரை விட்டு பின்த்தைக் கொண்டு செல்லும் நடவடிக்கைக்கு முடிவு கட்டியது எனலாம்.

உசன் கிராமத்தில் பழைய வரலாறாக பெ. நல்லதம்பி அவர்களால் சுறுட்டுத் தொழிற்சாலை ஒன்று நடாத்தி கொழும்பு, கண்டிப்பகுதிகளுக்கு சுறுட்டு ஏற்றுமதி செய்து வந்ததும், செல்வரத்தினம் அவர்களால் சங்கக் கடை ஒன்று நடாத்தி

வந்ததும் பாடசாலைக்கு அண்மையாக வாசிக்சாலை ஒன்று இயங்கி வந்தது யாவும் நாட்டுப் பிரச்சினைகளால் இல்லாமல் போய்விட்டது. தற்போது முருகன் ஆலயத்துக்கு வடக்குப் பக்கமாக மரக்கறிக் கடை ஒன்றும், பலசரக்கு கடைகள் மூன்றும், பாண் போடும் பேக்கறி ஒன்றும், நெல்குற்றும் ஆலைகள் இரண்டும் இன்று வரை நடைபெற்று வருகிறதும் குறிப்பிடத் தக்கது. அத்துடன் ஆயுள்வேத வைத்தியரான உசனைப் பிறப் பிடமாக கொண்ட ஜயாத்துரை என்பவரின் மகன் டாக்டர் கணேஸ் தம்பதியர் ஆயுள்வேத வைத்தியசாலை ஒன்று நடத்தி வருவதும் குறிப்பிடத்தக்கது.

புகையிரத, பேருந்து சேவையை மிருகவில் வந்து பெறும் வாய்ப்பு பல தசாப்தங்களாக இருந்தது சண்டை ஏற்பட்ட சிலகாலத்தின் பின்னர் இரயில் சேவை நின்று போய் விட்டது. எனினும் பேருந்து சேவை தொடர்கிறது. யாழ்ப்பாணத்திலிருந்து உசன் வரை விஸ்தரிக்கப்பட்ட பஸ் சேவை தொடர்ந்து இடம் பெறுகின்றமை பிரயாணிகள் பாடசாலைப் பிள்ளைகளுக்கு உதவியாகவுள்ளது. உசன் முருகன் ஆலய முன்புறம் தரித்து நின்று தினமும் 2,3 சேவைகள் இடம் பெறுவதுடன் பஸ் இரவிலும் இங்கு தரித்து நிற்பதை காணலாம்.

இன்று எம் மக்களில் பலர் நான் அறிந்தளவில் 14 நாடுகளில் புலம் பெயர்ந்து வருகிறார்கள். புலம் பெயர்ந்து வாழும் உசன் மக்கள் அனைவரும் எமது கிராமத்தில் உள்ள மக்களும் சிறப்பாக மேலும் நல்ல முறையில் வாழவைக்க வேண்டும் என சிந்தித்து ஒற்றுமையுடன் எமது கிராமத்தில் பலவிதமான தொழில்களைத் தொடக்கி அங்குள்ள மக்களுக்கும் வேலை வாய்ப்புகளையும் கொடுத்து கூடிய வசதியுடன் வாழவைப்பது

புலம்பெயர்ந்த நாட்டில் வாழும் எமது மக்கள் எல்லோருது கடமையுமாகும்.

இப்பொழுது எமது நாட்டில் நடந்து கொண்டிருக்கும் யுத்தச் சூழ்நிலை காரணமாக உசன் கிராமத்தை 1995ஆம் ஆண்டு தொடங்கி 10 வருடங்களாக தொடர்ந்து இராணுவம் உயர் பாதுகாப்பு வலயமாக வைத்து பல வீடுகளில் இன்றுவரை இராணுவம் இருந்து வருவதும் யாவரும் அறிவோம். இராணுவம் இன்றுவரை 14 வீடுகளில் இருப்பதும் அறியமுடிகிறது. அப்படி மக்களும் இராணுவமும் சேர்ந்து வாழும் காலத்திலும் இதுவரை உசன் கிராமத்தில் உயிர்ச்சேதமோ, பொருட்சேதமோ ஏற்படாமல் இருப்பதும் இறைவன் அருள் என்றுதான் உணரமுடிகின்றது. இவற்றையெல்லாம் நாம் அனைவரும் மனதில் சிந்தித்து எல்லோரும் உசன் முருகளை நினைவிருத்தி வணங்குவோம்.

உலகிலே கண்டா நாடு தான் ஓர் உத்தம நாடாக முதலாம் இடத்தை வகிக்கின்றது. உத்தமமான கண்டா நாட்டில் தான் உசன் மக்களும் கூடிய தொகையாக 150 குடும்பம் வரை வாழ்ந்து வருவதும் அறிய முடிகிறது. அத்துடன் எமது உசன் கிராமத்தின் பல தேவைகளை முன்கூட்டி முன்னின்று செயல் பட்டதும் கண்டா வாழ் உசன் மக்கள் என்பதும் யாவரும் அறிவோம். கண்டாவில் தான் உசன் மக்கள் எல்லோரும் ஒற்றுமையுடன் ஒன்றுகூடி உசன் மக்கள் ஒன்றியம் என வருடாவருடம் ஒன்றுகூடல் நிகழ்ச்சியும் செய்து வருகிறார்கள். இதன்படி கண்டாவில் உள்ள உசன் மக்கள் என்றும் கிராமத்தின் தேவைகளை அறிந்து வேண்டிய உதவி களை ஆலயமானாலும், பாடசாலையானாலும், பொதுவிடயமா னாலும் முன்னின்று செய்வதுடன் நின்றுவிடாது மற்றைய நாடு களில் வாழும் உசன் மக்களுக்கும் ஊக்கம் கொடுத்து செயல்

படவும் வழிகாட்டி எல்லோரும் முருகன் அருள் பெற்று வாழ்வோமாக!

இவ்வாறு சகலருக்கும் பலவிதமாக அருள் பாலித்துக் கொண் டிருக்கும் முருகன் அருளைப் பெறுவதுடன் நாம் அனைவரும் இன, மத, சாதி வேறுபாடில்லாமல் யாவரையும் அன்புடன் ஆதரித்து வாழ்வோமானால் எல்லாம் வல்ல இறைவன் எல்லோருக்கும் அருள் புரிவான்.

எங்கள் கிராமம் எங்கள் ஆலயம் பற்றி எழுதுவதுடன் நின்று விடாது அப்பால் பரந்த மனப்பான்மையுடன் எங்கள் இனம், எங்கள் மக்கள், எங்கள் நாடு என்ற சிந்தனையுடனும் சிலவற்றைக் குறிப்பிடுகின்றேன்.

உலக நாடுகளுக்குள் எங்கள் நாடான இலங்கை ஓர் சிறிய நாடு என்பது யாவரும் அறிவோம். இலங்கை குறைந்த விஸ்தீரண முடையதாகவும் குறைந்த சனத்தொகையுள்ள நாடாகவும் திகழ்கின்றது. இந்த நாட்டில் சிறுபான்மையினமாக தமிழ் மக்களும் பெரும்பான்மையினமாக சிங்கள மக்களும் தான் கூடுதலாக வாழ்ந்து வருகிறார்கள். இரு இன மக்களும் நீண்ட காலமாக ஒற்றுமையுடன் வாழ்ந்து வந்தார்கள். தற்போது சில காலத்திற்கு முன்பு இரு இனங்களுக்கும் இடையில் இனப் பிரச்சினை ஒன்று உருவாகியது. இதனால் யுத்தம் தொடங்கி 25, 30 வருடங்களாக நடைபெறுகின்றது. யுத்தம் தொடங்கியதையடுத்து தமிழ் மக்கள் பலர் வசதியுடன் வாழ்ந்தவர்கள் புலம்பெயர்ந்து பல நாடுகளில் தஞ்சம் புகுந்து வாழ்ந்து கொண்டிருப்பதைக் காணலாம். தமிழின மக்கள் யுத்தத்தினால் உயிரிழப்புக்களுடனும் கஷ்டத்துடனும் வாழ்ந்து வருகிறார்கள். தமிழ் மக்கள் சிறுபான்மையினமாக நீண்ட காலமாக சுதந்திரமாக

வாழ்முடியாமல் கஷ்டப்படுவதைக் காணமுடிகிறது. இனக் கலவரங்களால் தமிழ் மக்களுக்கு மூன்று முறையாக நடந்த அகோரமான அவலங்கள், ஆழிவுகளை தமிழினம் மறந்து போக முடியாது. 1982ஆம் ஆண்டில் எமது நாட்டு அரசினால் கட்டவிழ்த்து விடப்பட்ட அழிப்புக்கள் மறக்கமுடியாத வரலா றாகும். அடுத்து சிங்கள அரசினால் நடத்தப்பட்ட யுத்தம் காரண மாக வலிகாமம், யாழ் நகரிலிருந்து தமிழின மக்கள் மூட்டை முடிச்சுகளுடன் உடனடியாக வெளியேறிய அவலம் அழிவுகளை வரலாற்றில் மறக்க முடியாது.

அடுத்து இத்தனை அழிவுகளும் காணாதென்று இறைவனாலும் இயற்கையழிவாக 2004 டிசம்பரில் சுனாமி என்னும் கடல் அலையினால் எம் இனத்தின் அகோரமான அழிவுகளையும் இன்றும் அவலப்பட்டு வாழும் மக்களின் நிலைமைகளையும் வரலாற்று ரீதியாக தமிழ் மக்கள் எல்லோரும் மறவாது நினைவு கூரவேண்டியவர்களாக இருக்கின்றோம்.

இந்த நாட்டில் தமிழ் மக்களும் சுதந்திரமாக நிம்மதியுடன் வாழவேண்டுமென பல காலமாக பல தலைவர்கள் பல விதமாக போராடி வந்தும் உள்ளார்கள். ஆனால் எவராலும் எமது நாட்டு அரசுடன் வாதாடி எதுவும் பெறமுடியாது போய்விட்டது. இப்போது சில காலத்திற்கு முன்பு எம்மின மக்களுக்காக புதிய உருவிலே புது வடிவத்துடன் எமது சுதந்திரத்தை போராடித்தான் பெறமுடியும் என சிந்தித்து புதிய தலைவர் அவர்கள் பல வழிகளில் பலவிதமாக செயல்பட்டுக் கொண்டிருப்பதையும் அனைவரும் பார்க்கின்றோம்.

இதனால் இப்போ பழைய காலம் மாறி புதிய யுகமாக காலம் மாறியுள்ளது.

இந்தப் புது யுகத்திலே காலமும் மாறலாக  
 சரித்திரம் தானும் மாறும்  
 கோலமும் மாறும்  
 கொண்ட குடிகளும் மாறும் ஞாலமும் மாறும்  
 மக்களின் நலிவும் மாறும்.  
 கோலமும் தழுவலாக  
 தமிழ் மக்களின் விடிவும் நிச்சயம் காணலாம்.  
 நிச்சயம் காணலாம்.

இந்தப் போராட்ட காலத்திலே தமது வருங்காலத்தையும்  
 துறந்து 18000 பேர் வரை தமது இன்னுயிரைத் தியாகம் செய்தும்  
 உள்ளார்கள் இவை யாவும் நாம் சிந்தித்துப் பார்ப்போமானால் எம்  
 செயலால் ஆவது, ஆனது ஒன்றுமேயில்லை. யாவும் இறைவ  
 னால் தரப்பட்ட நிகழ்வே என சிந்தித்து இறைவனிடமே எமது  
 தமிழ் இனத்திற்கும் ஓர் விடிவுகாலம் கிடைத்து யாவரும்  
 நிம்மதியுடன் வாழ வேண்டுமென எல்லாம் வல்ல இறைவனை  
 வேண்டித் துதிப்போமாக!

நாம் அனைவரும் பிறந்த மண்ணை விட்டு அந்நிய மண்ணில்  
 இயந்திர வாழ்வு வாழ்ந்தாலும் பல வசதிகளுடன் வாழ்ந்து  
 கொண்டிருக்கின்றோம் எமது நாட்டில் எம்மின மக்கள் பலரை  
 இழந்து பலவிதமான கஷ்டத்தின் மத்தியில் வாழ்ந்து வருகிறார்கள்  
 புலம் பெயர்ந்து வாழும் தமிழ் மக்களாகிய நாம் அனைவரும் எமது  
 கிராமம், எமது சொந்தம் என்ற சிந்தனையோடு மட்டும் நின்று  
 விடாது எங்கள் இனம் எங்கள் மக்கள் என்று சிந்தித்து எம் இன  
 மக்கள் பரந்து வாழும் இடங்களில் அவல வாழ்வில் வாழ்ந்து

வருபவர்கள் யாவருக்கும் எம்மால் இயன்ற உதவிகளைச் செய்து நாமும் மனச்சாந்தி பெற்று வாழ இறைவனை வேண்டுவோமாக!

எமது கிராமம் ஆலயம் பற்றியும், எங்கள் நாடு எங்கள் இனம் பற்றியும் கிறு குறிப்புகளை எழுதி நிறைவு செய்து உசன் முருகன் தாள் பணிந்து எல்லோரும் வாழ்க! இன்பமே சூழ்க வையகம் எல்லாம் என்ற வாக்குப் போல் யாவருக்கும் அமைதி வேண்டி விடை பெறுகின்றோம்.

வணக்கம்

திரு. திருமதி. சி. சரவணமுத்து



## நாலாசிரியர் வரலாறு

தென்மராட்சிப் பகுதியில் உசன் என்னும் ஓர் சிறிய கிராமம் உண்டு. இந்த உசன் கிராமத்தில் சின்னத்தம்பி - வாலைப் பிள்ளை அவர்களுக்கு ஒரே மகனாக எனது கணவர் சரவணமுத்து அவர்களும் தம்பியையா - சின்னப்பிள்ளை அவர்களுக்கு சுப்பிரமணியம், வெற்றி வேலு, செல்லாச்சி, சின்னத்தங்கம் ஆகிய நால்வரில் கடைசி மகளாக யானும் பிறந்தேன். உசன் இராமநாதன் மகா வித்தியாலயம், உசன் சைவவித்தியாசாலையாக இருந்த காலத்தில் எனது ஆரம்பக் கல்வியைத் தொடர்ந்து 9 ஆம் ஆண்டு படிப்புடன் நிறுத்தி விட்டேன். எனது கணவர் தந்தையின் கிராமமாகிய விடத்தற் பளையில் சில காலம் வாழ்ந்தபோது அங்குள்ள கமலாசினி வித்தியாசாலையில் ஆரம்பக் கல்வியைக் கற்றுவந்தார். பின்பு உசன் சைவ வித்தியாசாலையில் கல்விகற்றபோது சிற்றம்பலம் அதிபரிடம் கல்வி கற்றுள்ளார். தமது உயர்தரப் படிப்பை திருநெல்வேலி ஆசிரிய கலாசாலையில் முடித்தது முதல் சாவகக்சேரி றிபேக் கல்லூரியில் சில காலம் பணி புரிந்து வந்துள்ளார். அப்போதுதான் எங்கள் இருவருக்கும் 1948ஆம் ஆண்டு தைமாதம் திருமணமும் நடந்துள்ளது. இதன் பின்பு யாழில் பண்டிதமணி ஜயா அவர்களிடமும், வித்துவான் சுப்பையா பிள்ளை அவர்களிடமும் கற்று பண்டிதர், வித்துவான் பட்டமும் பெற்றுள்ளார். சில காலத் தால் வேறு பாடசாலைகளாகிய மட்டக்களப்பு பட்டிருப்பு

மகாவித்தியாலயம், கொறணை மகாவித்தியாலயம், கொழும்பு தெமட்டக்கொடை மகாவித்தியாலயம், சண்டிலிப்பாய் வித்தியாசாலையிலும் பணிபுரிந்து தந்தையாரின் கிராமப் பாடசாலையிலும் சில காலம் பணி புரிந்து கடைசியாக சைவ வித்தியாசாலை உசன் இராமநாதன் மகா வித்தியாலயமாக இருந்த காலத்திலும் பணிபுரிந்து இதே கல்லூரியில் இளைப்பாறியவருமாவார்.

நானும் எனது கணவரும் பல காலமாக எமது கிராமத்தில் வாழ்ந்தபோது தவறாது முருகன் ஆலயத்திற்குப் போய் தினமும் முருகனை தரிசித்து வருவோம். இதனால் முருகன் அருள் கிடைத்து விசேட திருவிழாக் காலங்களில் புராணம் படித்தும் வந்துள்ளார். அத்துடன் தினமும் காலை, மாலை தவறாது முருகனிடம் ஆழ்ந்த பக்தியுடன் தேவார பாராயணம் படித்து பாடி தரிசித்தும் வருவார்.

தற்போது பிறந்த மண்ணைவிட்டு புலம்பெயர்ந்து அந்நிய மண்ணில் வாழ்ந்தாலும் உசன் முருகனை மறவாது சுற்றி வந்து பூசை செய்யும் முறைகளையும் மனக்கண்ணால் கற்பனைபண்ணி பக்தியுடன் வணங்கி வருவோம். இதனால் எல்லோருக்கும் அருள் கொடுக்கும் முருகன் எமக்கும் எங்கு இருந்தாலும் பல வழிகளில் வழிகாட்டி அருள் புரிவதை உள்ளணர்வால் நன்றாக உணர்ந்து கொண்டோம்.

முருகன் அருளால் எங்களுக்கு இரண்டு பெண் பிள்ளைகளும் ஒரு மகனும் உள்ளனர். மூன்று பிள்ளைகளும் இறையருளினால் விஞ்ஞானக் கல்வி கற்று பார்மசி, மருத்துவம் பொறியியல் படிப்பில் பட்டமும் பெற்று கண்டா, லண்டன், அமெரிக்கா நாடுகளில் பணிபுரிந்தும் வருகிறார்கள்.

இவர்களுக்கு வாழ்க்கை துணையாக வந்தவர்களும் ஏற்ற பதவியடையவர்களான மருமக்களாக எமக்கு கிடைத்ததும் முருகன் அருளே!

எமக்கு ஆறு பேரப்பிள்ளைகள் உண்டு. இவர்களும் தந்தை, தாய் வழியில் பட்டம் பதவிகளுடன் சிறப்பாகவாழ உசன் முருகன் திருவருளே காரணம். புலம் பெயர்ந்த நாட்டில் வாழும் எனக்கு தனிமையில் ஓர் இனிமை உண்டு என்பதை உனர வைத்து என் நெஞ்சிலும் குடி கொண்டு விட்டான் அந்த வேல் முருகன்.

இந்த வேல் முருகனுடைய திருவருளினாலும் எனது கணவருடைய ஆலோசனைகளுடனும் டாக்டர் மாணிக்கம் ஜயாவின் ஆலோசனையுடன் பழைய வரலாறுகளைத் தந்து உதவியபடியாலும் எனது விடாழுயற்சியினாலும் 2006ம் ஆண்டில் எனது 75 வயதில் உசன் திருமுருகன் ஆலய வரலாறும், கிராம வரலாறும் பற்றி மலரினை கனடாவில் வெளியிடுவதற்கு வேல் முருகன் பல வழிகளில் நின்று அருள் புரிந்துள்ளான்.

கனடா வாழ் உசன் மக்கள் அனைவரும் பழைய மாணவர்கள் என்ற முறையில் உசன் இராமநாதன் மகா வித்தியாலயத்திற்கு நிதி சேர்க்க உதவி கோரியபோது எல்லோரும் அன்புடன் ஆதரவு நல்கி பாடசாலை நிதியாக 6000 டொலர் வரை கொடுத்து உதவிய நன்றியைப் பாராட்டு முகமாகவும் 2000 ஆம் ஆண்டில் எனது கணவருடைய 75வது வயதில் உசன் மக்கள் எல்லோரையும் அன்புடன் அழைத்து விருந்தோம்பல் ஒன்று செய்து நன்றி கூறிப் பாராட்டிய தன் பின்பு இப்போ வருடம் ஒரு முறை உசன் மக்கள் ஒன்றியம்

என்ற பெயரில் எல்லோரும் ஒன்று கூடி பல விதமான நிகழ்ச்சிகளும் நடத்தி யாவரும் மகிழ்ச்சியடைவதும் உசன் திருமுருகனுடைய பேரருளே என்று எம்மால் உணர முடிகிறது. இதில் முக்கிய காரணமாக பாடசாலைக்கு நிதி சேர்க்க தொடங்கியபோது எமக்குப் பக்கத்துணையாகவும், பேருதவியாகவும் பிறந்த மண்சேவையாகவும் முக்கியமான வர்களாகிய திரு கனகசபை அவர்களும் பழைய மாணவர் களாகியதயானந்தசோதி, தயாபரன் அவர்களும் வலது கரமாக முன் நின்று செயல்பட்டதுடன் 6000 டொலர் பணமும் உரிய முறையில் தேவைக்கேற்றப்படி பாடசாலைக்குரிய உபகரணங்கள் பல வாங்கி அன்பளிப்பு செய்துள்ளார்கள் என்பதும் குறிப்பிடத்தக்கது

- I) வேல்க்குமரனை உசன் கிராமத்தில் ஏறக்குறைய 1850ஆம் ஆண்டளவில் முதல்முதலாக வில்வ மரத்திற்குப் பக்கத்தில் நிலத்தின் கீழ் வேலாடுதமாக வினாசித்தம் பி உடையார் அவர்களால் கண்டெடுக்கப்பட்டு இப்போ 2006ஆம் ஆண்டில் 156 வருடம் பூர்த்தியாகின்றது.
- II) பின்பு இவரின் மகன் வைத்திலிங்கம் அவர்கள் 1870ஆம் ஆண்டில் செங்கல்லால் ஆலயம் அமைத்து வேலாடு தத்தை மூலமூர்த்தியாக எழுந்தருளப் பண்ணி 2006ஆம் ஆண்டு 136 வருடம் பூர்த்தியாகின்றது

சில வருடங்கள் செல்ல செங்கல்லை அகற்றி பொழி கல்லால் முறைப்படி ஆலயம் அமைத்து வைத்திலிங்கம் அவர்களால் கும்பாபிஷேகம் செய்து 2006ஆம் ஆண்டு 82 வருடம் பூர்த்தியாகின்றது. இப்போது 7வது தர்மகர்த்தாவாக விளங்கும் கு. விமலதாஸ் அவர்கள் ஆலயத்தில் பல

முருகன் அருளால் 82 வயது அக்கணைப்பினும் 75 வயது அக்கணைப்பினும் அடி பதித்துள்ள திரு. சுவனேஸ்முத்துவம் திருமதி. சுவனேஸ்முத்து சின்னத்தங்கம் அவர்களும் அமெரிக்காவில் தமது இல்லத்தின் புதையறையில்





விதமான திருத்தங்கள் செய்து புதுப் பொலிவுடன் 1999ம் ஆண்டு தை மாதம் தைப்பூசத் திருநாளன்று கும்பாபிஷேகம் செய்யப்பட்டு 7 வருடம் பூர்த்தியாகின்றது.

உசன் கிராமத்தில் முதல் முதலாக சைவ வித்தியாசாலை ஒன்று 1927ஆம் ஆண்டு ஸ்தாபிக்கப்பட்டு 2006ஆம் ஆண்டு 79 வருடம் பூர்த்தியாகின்றது.

உசன் மக்கள் எல்லோரும் எங்கு வாழ்ந்தாலும் திருமுருக ஞுடைய அற்புதமான வரலாறுகளையும் கிராம வரலாறு களையும் எல்லோருக்கும் அறிய வைப்பதற்காக ஓர் அரிய பொக்கிஷுமான இந்த வரலாற்று மலரை வெளியிடுவதற்கு பல வழிகளில் வழிகாட்டி அருள் புரிந்துள்ளான் வடிவேலன்.

எமக்கு பல வழிகளில் காரணகர்த்தாவாக நின்று வழி நடத்தியதோடு நின்று விடாது உசன் மக்கள் எல்லோருக்கும் எங்களது அன்பளிப்பாக இம்மலரைத் தருவதற்கும் செயற்பட அருள்புரிந்த உசன் திருமுருகனை நாம் எங்கு வாழ்ந்தாலும் மனமார மகிழ்ந்து, இருகரம் கூப்பி, தலை வணங்கி, தாள் பணிந்து இம்மலரையும் நிறைவு செய்து உங்கள் யாவருக்கும் மனமார்ந்த நன்றி கூறி யான் பெற்ற இன்பம் பெறுக இவ்வையகம் என்பது போல் யாவருக்கும் முருகன் அருள் கிடைக்க வேண்டுவதுடன் எல்லோரும் வாழ்க இன்பமே குழ்க என்று கூறி விடை பெறுகின்றோம்.



## வாழ்த்து

வான் முகில் வழாது பெய்க மலிவளஞ் சுரக்க மன்னன்  
கோன்முறை அரசு செய்க குறைவிலாது யிர்கள் வாழ்க  
நான் மறை அறங்களோங்க நற்றவம் வேள்வி மல்க  
மேன்மை கொள் சைவநீதி விளங்குக உலகமெல்லாம்.

## நன்றியுரை

இம்மலரை வெளியிடுவதற்கு கொழும்பில் வசிக்கும்  
எமது மருமகள் உதயகுமாரியும் அவரது கணவர் இரத்தின  
சிங்கம் அவர்களும் சிரமம் பாராது பல வழிகளில் அச்சிட  
உதவி புரிந்த அவர்கள் குடும்பத்திற்கும் அழகான முறையில்  
அச்சிட்டுத் தந்த கிறிப்ஸ் அச்சுக்கூடத்தார் அவர்களுக்கும்  
எங்கள் ஆழ்ந்த நன்றியையும் கூறி விடைபெறுகின்றோம்.

திரு. சி. சாவணமுத்து  
திருமதி. சி. சாவணமுத்து

வணக்கம்









### நாலாசிரியரைப் பற்றி . . .

சௌவச்சீலரான பண்டித வித்துவான் சௌவப் புலவரீகாய் திரு. சரவணமுத்து அவர்களும், மனைவியார் திருமதி. சரவணமுத்து அவர்களும் உசன்பதியில் பிறந்தவர்கள். தென்மராட்சியில் உசன் கிராமம் சிறந்து விளங்குவதற்கு முருகன் ஆலயமும், பாடசாலையும் இரு கண்கள் போல் அமைந்திருப்பது தான் காரணம். உசன் கிராம பாடசாலையில் இருவரும் சிற்றம்பலம் அதிபரின் பழைய மாணவர்களாகவும் பின்பு சரவணமுத்து அவர்கள் பண்டிதமணி கணபதிப்பிள்ளை அவர்களையும் குருவாகக் கொண்டு பண்டித, வித்துவான் பட்டமும் பெற்றுள்ளார். இவர்கள் இருவரும் உசன் முருகன் தாளினை துணை என்று வணங்கியபடியால் முருகன் அருள்பெற்று முதன்முதலாக முத்தும் தங்கமும் சேர்த்து முத்து மாலையாக இம்மலரை உசன்பதி முத்துமாலை என்ற பெயருடன் பலவித வரலாறுகளையும் யாவருக்கும் பயன்படும் விதமாக கண்டாவில் வெளியிட்டு வைத்து உசன் கிராமத்துக்கு புகழை சாட்டிக் கந்த இவர்கள் குடும்பத்தை நாழும் மனப்பூர்வமாக ஆசியுடன் வாழ்த்துகின்றோம். இவர்களின் பணி மேலும் தொடரவேண்டும்.

**டாக்டர் க. இராமநாதன்**  
சித்தங்கேணி / வண்டன